

श्री सरोजिनी सौरभम्

नाम

नव्यं नाटकम्



रचयिता

महीधर वेङ्कटरामशास्त्री

आह्वित्यविद्याप्रवीणः; आयुर्वेदविशारदश्च.

राजमहेन्द्रवरम

(आन्ध्रप्रदेशः)

श्री सरोजिनी सौरभम्

नाम

नव्यं नाटकम्

रचयिता

महीधर वेङ्कटरामशास्त्री

वैयाकरणः; साहित्यविद्याप्रवीणः ; आयुर्वेदविशारदश्च.

राजमहेन्द्रवरम्

(आन्ध्रप्रदेशः)



All Rights }
Reserved }

1960

(मूल्यं रु: 2-0-0)

CC-0. Prof. Satya Vrat Shastri Collection. Digitized By Siddhanta eGangotri Gyaan Kosh

Postage Extra

50
2-50

Printed at
Sri Ajanta Art Printers,
KOLLUR.

उपोद्धातः

Dr. V. RAGHAVAN, M.A.Ph D.,
Professor of Sanskrit,
University of Madras.

साहित्यविद्याप्रवीणैर्महोपाध्यायैर्वेङ्कटरामशास्त्रिभि
र्विरचितं 'सरोजिनीसौरभम्' नामेदं नवीनं रूपकं मया
समग्रं पठितम् । अभिनन्दनार्हः समुद्यमोऽयमेतेषां, विशिष्य
एतादृशनूतनरूपकनिर्माणविषयकः । अत्र ये केचन शोधनार्हा
अंशाः, तान् अविगणय्य, विभावयन्तु रसिका उपादेया-
नंशान् ।

रूपकमेतत्केवलं कालतो नूतनम्, अपितु वस्तुनि,
तत्तद्विषयप्रदर्शनेच नूतनं मार्गमवलम्बमानं साम्प्रतिकं
संस्कृतसाहित्यं समुज्जीवयति ।

नवाङ्कपरिमिते प्रकरणजातीयेऽत्र रूपके बहवोऽ-
द्यतनसामाजिकविषयाः राष्ट्रीयः सामूहिकाश्च - वरशुल्क-
प्रयुक्तः क्लेशः, जातिकलहः, ग्रामोद्धारः, जनतासमुन्नतिः
इत्यादयः परामृष्टाः कामपि जीवकलां ददति ।

कवेरस्य वाक्यशैली च सरला रूपकानुरूपा, तत्र
तत्र सुभाषितपद्योपगुम्फिता च । प्रसन्नं मधुरं सूयममर्थवच्चेदं
पद्यं पञ्चमाङ्के —

अनुक्तवाचोऽपि मुखप्रसादः

संघातुरर्थस्य मुदावहः स्यात् ।

यथा प्रदोषे तमसा विमूढ -

लोकस्य कान्तिः समुदेष्यदिन्दोः ॥

प्रजानेतृत्वं कृतात्मभिरेवनिर्वोढुं शक्यमित्यमुमाशयं
नवमेऽङ्के 'मोहे सत्यपि' इति श्लोकः सम्यक्प्रतिपादयति ।

भरतवाक्येन सह वयमपि मुख्यमिममर्थं प्रार्थ-
यामहे, यद् जनानां वा देशानां वा मिथः प्रेम विना, उपा-
यजातमन्यन्न योगक्षेमाय भवेदिति —

सम्पत्तिदानं नहि मुख्यमस्ति
न श्रान्तिदानं नच भूमिदानम् ।
दीनस्य लोकस्य सुस्वाप्तिहेतुः
प्रेमैकदानं नृवरेषु भूयात् ॥

मद्रपुरी —

विश्वविद्यालयः

३ - ७ - १९६०

(sd) वे. राघवः

संस्कृत विभागाध्यक्षः

यच्चामुखे राघवविश्रुताख्य-
द्योभारतीमित्रकराभिमर्शात् ।
उन्मीलितं, दिक्षु कथं न सर्पेत् ?
सरोजिनीसौरभमेतदार्थाः ॥

—इति कृतज्ञः कवयिता

ERRATUM

Page	Line	For	Read
5	3	विद्य	- विद्या
6	1	विध्दन्	विद्वन्
6	4	गतिं न संविदन्	गतीरसंविदन्
32	1	समुचादारा	समुदाचारा
32	23	निष्क्रमन्	निष्क्रामन्
33	9	वारमन्ते	वारमन्ति
42	13	प्रणा	प्राणा
58	8	दूती	घात्री
58	9	बाहिरम्	बाह्यम्
59	3	प्रणा	प्राणा
68	15	भोरमि	भो अभि
71	14	निवसतीति	निवसतीति श्रुतम्
78	3	तार	मुख्या
96	7	अनुचितमस्य	अनुचितमिदमस्य
97	19	क्षमतागुण	क्षमागुण
103	12	नश्यति	नश्यति
104	5	धुःख	दुःख
105	4	तत्तद्वत्	तैस्तैर्कृत्
109	7	मूर्चितस्य	मूर्च्छितस्य

Page	Line	For	Read
111	9	For समुचिती दण्डाधिकारे ऽ पिच Read समुचिता दण्डाधिकारे क्रिया	
116	12	भावरूपा	भावनारूपा
118	4	लम्बी	लम्बि
120	17	भर्तु	भर्तु
121	22	प्रेमाध्वैत	प्रेमाद्वैत

— *Meanings* —

Page	Line	
36	20	मधुकेतकीपनस = Very sweet pine-apples
64	3	यावन्नखा : Rose
112	13	मलपू : Scavenger
114	7	हौडकिरु : हुडक : A small hour-glass - shaped drum
		तेन जीवति

—: किञ्चिदाशंसनम् :—

न याचेऽधिराज्यं न पीठं च पूज्यं
न भास्वत्कलत्रं न वासो विचित्रम् ।
रसास्वादतृप्तं चिराह्लादशस्तं
मदायत्तमास्तां रसज्ञस्य चित्तम् ॥

—: सत्कविनुतिः :—

विश्वान्तरालं विविधार्थसंकुलं
तस्माच्च धेनोर्वृद्धदूधसो यथा ।
दुग्ध्वाऽमृतं युक्तिमवेक्ष्य सज्जनान्
यः पाययेत्तं प्रणमामि सत्कविम् ॥

—: उद्धतनिरसनम् :—

गुणेऽप्यसहोषविभावनैक-
चित्ताय तस्मै नम उद्धताय ।
यः कुन्दमालावृतकण्ठदेशोऽ-
प्यनुसरेच्चेतसि पूतिगन्धिम् ॥

—: विद्वदनुनयनम् :—

कल्पितं चाऽपि वस्त्वत्र श्रोतृणां मुदमावहेत् ।
अश्वारोहणवत्स्वप्ने स्वानुभूतिविशेषतः ॥

नानुभूतेः परोलोकः साऽपि कालादिभेदतः ।
भिद्यते तेन धीराणां नाग्रहः कृतिवस्तुषु ॥

कल्पितं वस्तु चात्रेति नोदास्यं बुधसत्तमाः !
गृह्णन्तु मत्कृतिमिमां यदि स्यादत्र चारुता ॥


—: कृतज्ञतानिवेदनम् :—

अधीतपाणिनीयेन चेखूपाधिकेन च ।
शिवरामकृष्णशास्त्रिसुधियाऽजन्तनामनि ॥

मुद्राक्षरालये स्त्रीये वर्णद्वयादिवर्जितम् ।
मुद्रापितमिदं काव्यं प्रमोदायास्तु धीमताम् ॥

— इति कृतिकर्ता

इतिवृत्तसंक्षेपकथनम्



आढ्यपतिनाम्नः कस्यचन धनिकस्य पुत्रो विद्यास्नातः
स्नातन्व्यभावतत्परः साहसिको गुणचन्द्रनामा कश्चन युवा
आसीत् । स तु प्रमादवशात्करिकलमेन पीडितां सरोजिनीं
नाम काञ्चन तरुणीमरक्षत् । तयोः परस्परस्योपरि प्रेमाति-
शयः सञ्जातः । तेन कारणेन गुणचन्द्रः प्रभूतवरशुल्क-
मभिलष्य पित्रा स्नुषात्वेन निश्चितामपि कन्यकां नाङ्गी-
चकार । कुपितः पिता दूरीचकार गुणचन्द्रम् । गुणचन्द्रो
विनीतोऽपि विवाहविषये स्वाभिमता कन्यका श्रेयस्करीति
निश्चिन्वन् प्रभूतमपि पित्र्यं धनं परित्यज्य मातुर्वचना-
नुरोधात्सुजनपुरनाम्नि ग्रामे कृषिकर्म कर्तुमारेभे । सरो-
जिन्यपि सर्वस्वदानेन आत्मानं बोद्धुमभिलषन्तं श्रीधरं
नाम कञ्चन भूस्वामिनं निराचकार । सरोजिनीगुणचन्द्रयो-
र्विवाहः समजनि । श्रीधरस्तु तौ दम्पनी बहुधा पीड-
यामास ।

तथा श्रीधरेण पीडितापि सा सरोजिनी सौशील्यमा-
त्मनः परिपालयन्ती भारतनारीललामभूता ह्यासीत् । गुण-
चन्द्रोपि स्वशक्तिमवलम्ब्य क्रमेण दण्डाध्यक्षः सर्वाध्यक्षश्चा-
सीत् । संघटनाविशेषास्तु नाटके तत्तदुचितस्थलेषु विज्ञेया
इति सविनयं सहृदयानभ्यर्थये ॥

इति

— विनीता रचयिता

—: नाटकेऽस्मिन् प्रधानपात्राणि :—

—: पुरुषाः :—

१. गुणचन्द्र :— कथानायकः ।
२. आढ्यपति :— गुणचन्द्रस्य पिता ।
३. सुधापूर्ण :— गुणचन्द्रस्य मित्रम् ।
४. देवव्रत :— आढ्यपतेः कुलगुरुः
५. मणिदासः — सरोजिन्याः पाण्डकपिता
६. श्रीधरः — कश्चन भूस्वामी
७. दुर्दान्तः — रक्षाध्यक्षः (राजस्यालः)
८. बुधचन्द्रः — सर्वाध्यक्षः (स्वर्णप्रस्थनगरस्य राजा)

— स्त्रियः —

१. सरोजिनी — कथानायिका
२. सुव्रता — मणिदासस्य जाया
३. भ्रमरिका — सरोजिन्याः प्रियसखी
४. पलावती — श्रीधरस्य दूती

कलहंसिकाद्या अन्याश्चाप्रधानभूताः स्त्रियः
पञ्चषाः सन्ति ।

श्रीगस्तु
श्री सरोजिनी सौरभम्
नाम नव्यं नाटकम्
प्रथमोऽङ्कः

—□—

(अथ नान्दी)

या वैक्लव्यमपास्य रक्षति जनं काले शुचा संकुले
 या दुष्प्रापमपि क्रमेण पदमारोढुं च निश्श्रेणिका ।
 यां विस्मृत्य पुमान् जघन्यमपि संश्रित्यात्मघाती भवेत्
 तां गुप्ताकृतिमात्मशक्तिमखिलैराराधनीयां स्तुमः ॥

अपिच

जैवी शक्तिर्मधुरमधुरा भौतिकी चातिकद्वी
 तत्संयोगाद्भवति हृदयं प्राणिषु द्वैतरूपम् ।
 तत्कालुष्यं शरद्विच विमज्ज्याम्मसःप्रीयते या
 तां कल्याणीं निजहृदि भजे संस्कृतिं भारतीयाम् ॥

नान्द्यन्ते सूत्रधारः

सूत्र :— (नेपथ्याभिमुखमवलोक्य) प्रेयसि! वक्तव्यविशेषोऽस्ति,

इतस्तावदागम्यताम् ।

नटी :— (प्रविश्य) भाव! किंवा नियोक्तुकामो भवान् ?

सूत्र :— सुन्दरि! केनचन वैदेशिकेन विपश्चिता समावेदितोऽसि
स्वर्वाणीविलसितं नव्यं नाटकमस्मिन्चलन्तोत्सवेऽभिनी
रसानन्दोऽनुभावनीय इति । किन्तु सा याणी सर्वेषां पा
षदानामभिमतता वा न वेति संशेते मे मनः ।

नटी :— भाव! वैदेशिकानामेव सहृदयानां सां समादरणीयेति
कथं देश्यानां न तादृशी भवेत्? पश्य—

या पीयूषनिभं रसं रुचिचशादापाय्य तृप्तिं व्यधात्
दत्त्वा पाण्यवलम्बमग्रपदसञ्चारं स्वमाबोधयत् ।
भावान्भव्यगुणान् हितानचकथद्वैर्वाणवाणीमिमां
स्वां धात्रीमिव भक्तियुक्तिकलितो विस्मर्तुमीहेत कः? ॥

सूत्र :— तर्हि (पारिषदान् पृथक्पृथक् निर्दिशन्)

नानाशास्त्ररहस्यवेदिन इमे सङ्गीतसाहित्ययोः
सारस्य सरलेन मानसपुटेनापीय तृप्ता इमे ।
एते नीतिपथेन लोकमखिलं नेतुं पुरः पेशला
स्तानेतान्नवनाटकेन वद मे केनाद्य सेवामहे ॥

नटी :— किमतः परमस्ति ? यदन्ध्रदेशीयेन महीधरोपाह्वयेन वेङ्कट
रामशस्त्रिणा प्रथितसद्वस्तुरमणीयं सरोजिनीसौरभं नाम
नव्यं नाटकमभिनीय पारिषदानानन्दयाम इति ।

सूत्र :— सुष्ठु वर्तते । नाटकमेतदचिराभ्यस्तमेव खलु युष्माभिः
तद्यथा वाचिकाभिनयादिषु परिहासो नस्यात्तथा प्रयति-
तव्यम् ।

नटी :— आर्य! सर्वमपि भवतः प्रयत्नविशेषात्सुष्ठु वर्तते ।

किंच सदस्यानां सहृदयतागुणविशेषात्सुष्ठुतरं सम्पत्स्यते
तथाहि —

सहृदयहृदये निहितं

निर्गुणमपि गुण्यमेव कविवचनम् ।

विरसमपि मधुनि भावितं

मामलकं हृद्यमेव भवति फलम् ॥

उपमा

सूत्र :— तर्हि सदस्यानां मनःप्रसादनायानतिचिरकृतावतारमिमं
वसन्तमृतुमधिकृत्य गीयतां मृदुपदसरणिः । अयमद्य—

चक्षुः प्रीणयति प्रफुल्लकुसुमैर्घ्राणं च गन्धोत्तिकरैः ।

श्रोत्रं रञ्जयति प्रबोधविशदैर्माद्यत्पिकानां रुतैः ।

जिह्वां तर्पयति प्रकाममधुरैश्चूतादिभिः सत्फलैः

सर्वस्याऽपि जनस्य साम्यकलया सम्राड्भूतनामयम् ॥

नटी :— पश्यतु प्रेयान् ।

नटद्विहङ्गस्तटिनीतरङ्गः

प्रमत्तभृङ्गः सुमजालसङ्गः ।

स्त्रीणामपाङ्गोऽयमनङ्गरङ्गः

फुल्लान्तरङ्गः सुरभिप्रसङ्गः ॥

अपिच

नीहारबन्धप्रविमुक्तरूपौ

मित्राप्तपूर्णपुतिराजमानौ ।

सेवां विधत्ते मुदमादधानौ

सरोजिनीचन्द्रमसौ प्रजानाम् ॥

सूत्र :— सुन्दरि! केनचन वैदेशिकेन विपश्चिता समावेदितोऽसि
 सर्वाणोविलसितं नव्यं नाटकमस्मिन्विलन्तोत्सवेऽभिनी
 रसानन्दोऽनुभावनीय इति । किन्तु सा याणी सर्वेषां पाणि
 पदानामभिमता वा न वेति संशेते मे मनः ।

नटी :— भाव! वैदेशिकानामेव सहृदयानां सा समादरणीयेति
 कथं देश्यानां न तादृशी भवेत्? पश्य—

या पीयूषनिभं रसं रुचिवशादापाय्य तृप्तिं व्यधात्
 दत्त्वा पाण्यवलम्बमग्रपदसञ्चारं स्वमाबोधयत् ।

भावान्भव्यगुणान् हितानचकथद्वैर्वाणवाणीमिमां
 स्वां धात्रीमिव भक्तियुक्तिकलितो विसर्तुमीहेत कः? ॥

सूत्र :— तर्हि (पारिषदान् पृथक्पृथक् निर्दिशन्)

नानाशास्त्ररहस्यवेदिन इमे सङ्गीतसाहित्ययोः

सारस्य सरलेन मानसपुटेनापीय तृप्ता इमे ।

एते नीतिपथेन लोकमखिलं नेतुं पुरः पेशला

स्तानेतान्नवनाटकेन वद मे केनाद्य सेवामहे ॥

नटी :— किमतः परमस्ति? यदन्धदेशीयेन महीधरोपाह्वयेन वेङ्कट
 रामशस्त्रिणा ग्रथितसङ्घस्तुरमणीयं सरोजिनीसौरभं नाम
 नव्यं नाटकमभिनीय पारिषदानानन्दयाम इति ।

सूत्र :— सुष्ठु वर्तते । नाटकमेतदचिराभ्यस्तमेव खलु युष्माभिः
 तद्यथा वाचिकाभिनयादिषु परिहासो नस्यात्तथा प्रयति-
 तव्यम् ।

नटी :— आर्य! सर्वमपि भवतः प्रयत्नविशेषात्सुष्ठु वर्तते ।

किंच सदस्यानां सहृदयतागुणविशेषात्सुष्ठुतरं सम्पत्स्यते
तथाहि —

सहृदयहृदये निहितं

निर्गुणमपि गुण्यमेव कविवचनम् ।

विरसमपि मधुनि भावित

मामलकं हृद्यमेव भवति फलम् ॥

उपमा

सूत्र :— तर्हि सदस्यानां मनःप्रसादनायानतिचिरकृतावतारमिमं
वसन्तमृतुमधिकृत्य गीयतां मृदुपदसरणिः । अयमद्य—

चक्षुः प्रीणयति प्रफुल्लकुसुमैर्घ्राणं च गन्धोत्तिकरैः ।

श्रोत्रं रञ्जयति प्रबोधविशदैर्माद्यत्पिकानां स्तैः ।

जिह्वां तर्पयति प्रकासमधुरैश्चूतादिभिः सत्फलैः

सर्वस्याऽपि जनस्य साम्यकलया सम्राड्भूतनामयम् ॥

नटी :— पश्यतु प्रेयान् ।

नटद्विहङ्गस्तटिनीतरङ्गः

प्रमत्तभृङ्गः सुमजालसङ्गः ।

स्त्रीणामपाङ्गोऽयमनङ्गरङ्गः

फुल्लान्तरङ्गः सुरभिप्रसङ्गः ॥

अपिच

नीहारबन्धप्रविमुक्तरूपौ

मित्रासपूर्णद्युतिराजमानौ ।

सेवां विधत्ते मुदमादधानौ

सरोजिनीचन्द्रमसौ प्रजानाम् ॥

सरोजिनीसौरभे

सूत्र : — अहो ! स्त्रीणां चित्तवृत्तिः सर्वत्र निशिता पेशला
वर्तते । यतो हि श्रुत्वेदं पद्यं सर्वाऽपि परिषद्रामर्षा
वाहिणी दृश्यते ।

नटी : — आत्मशक्तिमतां भवतां प्रसादादेव सर्वमेतत्सिद्धय
पश्यत्वार्थः —

प्रचलति हृदि यस्य चात्मशक्तिः
स निखिलकर्मसु नित्यसिद्धिमेति ।
न विपदि लभते हि वैमनस्य
जगति यथा गुणचन्द्र एष धीरः ॥

(इति निष्क्रान्तौ ।) (प्रस्तावना)

— 0 —

(ततः प्रविशति गुणचन्द्रः)

गुण : — (आत्मगतम्)

यः शैशवेऽभ्यस्तमनोज्ञविद्य
स्तारुण्यभावेऽभिमतद्वितीयः ।
स्वशक्तिसम्पादितजीविकाङ्क्षैः
पुमर्थसेवी स पुमान् सुखायुः ॥

परिचारकः — (आगत्य) स्वामिन् ! कुलगुरुर्देवव्रत आगच्छति ।

गुण : — पूजार्हा गुरुवः । प्रतिपत्त्या प्रवेशय ।

(परिचारको निष्क्रान्तः, देवव्रतः प्रविशति)

गुणः— विद्वन् ! नमस्ते । आसनमलङ्कियताम् ।

(उभावुपविशतः)

देवः— आयुष्मन् ! चिरं वर्धस्व । त्वम् विद्यस्नातकोऽसीति द्रष्टु
मागतोऽस्मि ।

गुणः— सर्वथा शिष्याणामभ्युदयकाक्षिणो हि गुरवः ।

देवः— कुमार ! इतः परं यथाभिलषितमनुभूयतां पित्र्यमर्थ-
जातम् ।

गुणः— विद्वन् ! यत्किञ्चिदस्ति वक्तव्यमत्र ।

देवः— किं तदायुष्मन् ?

गुणः— विद्वन् ! वाल्यात्प्रभृत्यनुभूतभोगभाग्यस्य पितृसंपा-
दितनिस्तुलधनराशेराधिपत्ये वर्तमानस्यापि लोकमिमं
प्रधिविक्षोर्मम न मनसो निर्वृतिर्लेशः संभवति ।

देवः— कुमार ! नह्यत्र किमपि कारणं पश्यामि ।

गुणः— गुरो ! विषमेयं लोकव्यवहारसरणिः यथा—

एकः क्षुधातिकृशतां गतमात्मकुक्षिं
संदर्श्य दीनमनसा वृणुते हि पिण्डम् ।
सोद्गारधारमुपभुज्य रसोत्तमान्न
मेकस्तु दत्तमनसा तमपाकरोति ॥

देवः— सर्वस्याप्यस्योच्चावचभावस्य प्राग्भवोयं कर्म कारण
सामानन्ति बुद्धाः ।

गुण :—विद्धन् ! भवतु नाम तद्विप्रकृष्टं कारणं सन्निकृष्टन्तु
प्रजानां तदधिनेतुश्च प्रयत्नलोप एवेति निश्चेतुं शक्यते ।
नोचेत्तथा—

गाढं क्षुधातर्तोऽन्यगतिं न संविदन्
श्रीरामरामेति हि रौति संततम् ।
भोगैकदक् श्रीमदपक्ष्मपीवरो
दैवं न जानाति सुवर्णलञ्चयी ॥

एवं सन्निकृष्टं दैवभक्तिरूपं सत्कर्म दीनजनं न रक्षति तस्मा
दवश्यं प्रजापालकेनार्तिहरेण भवितव्यम् तद्यथा —

{ कचिदुपचितमर्थं भोगशून्यं नरेशो
जलधिजलमिवार्कः सम्यगाचूष्य युक्त्या ।
सरित इव सुदीर्घाः कल्पयेद्भ्रज्यवृत्तीः
कृतमतिरनुजीवेत्ताः समाश्रित्य लोकः ॥

देव :— आयुष्मन् ! त्वन्मतिः कल्याणकरो सर्वत्र ।

सेवकः — (आगत्य) स्वामिन् ! भवतो मित्रं सुधापूर्णं द्वारि
तिष्ठति । नियोगमनुतिष्ठामि ।

गुण :— मित्रस्य कोवाऽवरोधः? अवश्यं प्रवेशय ।

सेव :— तथेति निष्क्रान्तः ।

देव :— आयुष्मन् ! तव शुभमतिमवगम्य सन्तुष्टोऽस्मि ।
गन्तुमनुजानीहि । (उत्थितं देवव्रतं गुणचन्द्रोऽप्युत्थाय
प्रणमति । देवव्रतो निष्क्रान्तः)

गुणः— (आत्मगतम्) हृदयनिर्विशेषं मित्रं सुधापूर्णं आयाति ।
मित्रं नाम संसारेऽस्मि न्विधिना सृष्टमपूर्वं वस्तु । तथाहि

अन्तर्विधत्ते मधुरं च भावं
पुरोऽपि पश्चादपि तुल्यरागम् ।
स्निह्यत्यहो ! दूरमपाकृतं वा
मित्रं हि लोकेऽन सजीवरत्नम् ॥

(ततः प्रविशति सुधापूर्णः समबुद्धिश्च । गुणचन्द्रः सुधा-
पूर्णमालिङ्ग्यासन उपवेद्यान्यमुपवेशयति । स्वयं चोप-
विशति) (सुधापूर्णं दृष्ट्वा) अये ! सुधापूर्ण ! चिरा-
दागतोऽसि । अपि कुशालिनस्ते तातपादा अन्ये बान्धवाश्च ?

सुधा :— मित्र ! भगवतः कटाक्षात्सर्वे कुशालिनः ।

गुण :— (अन्यं दृष्ट्वा) सुधापूर्ण ! कोऽयं महाभागः ?

सुधा :— मम पैतृवसेयः समबुद्धिर्नाम ।

गुण :— वन्दे महाभाग ! (इति समबुद्धिं वन्दते । सुधापूर्णं
दृष्ट्वा) समाप्तविद्यः किमुद्यमोऽद्य भवान् ?

सुधा :— राजसेवामन्तरा नान्यः कश्चन जीवनोपायो दृश्यते ।
साऽपि मादृशस्य दुर्लभा भवति । स्वयंकृपे रज्जुपयुक्ता
चेयं विद्या ।

गुण :— हन्त ! विज्ञानपरीक्षासु प्रथमकक्ष्यामारूढस्याऽपि भवत
इयमवस्था घटते !

सम :— सखे गुणचन्द्र ! पश्याऽन सत्यम् ।

Uselessness
of
Madness
Etc.

प्रयोगवैशिष्ट्यमविन्दती सा
विद्या वृथा स्याच्चिरसेविताऽपि ।
लब्ध्वाऽपि लोके परिणाहि रूपं
शस्त्री वृथा स्याज्जनुषान्धहस्ते ॥

किञ्च राज्ञाऽपि बुद्धिमतां समादरः कर्तव्यः । तथाहि—
बुद्धिशक्तिवर्धनीया राष्ट्रे सर्वत्र पालकैः ।
तस्या ह्रासे तमोराज्यं प्रसज्येत समन्ततः ॥

गुणः— सखे समबुद्धे ! शृणु माम् ।

वित्तं नीतिं निग्रहं च नैपुणीं सर्वकर्मसु ।

आत्मानात्मविवेकं या दत्ते विद्येति सोच्यते ॥

किञ्च प्रगुणानां सद्यो वा कालान्तरे वा सामर्थ्यमनु
समाजनं संभवत्येव ।

सुधाः— मित्र ! तिष्ठतु तत्तथा । किमुद्योगो भवान् ?

गुणः— किमपि नावगच्छामि ।

सुधाः— पितृपैतामहस्य वित्तराशेरुपभोगमन्तरा किमन्य
दपेक्ष्यमस्ति भवतः । आढ्यपुत्रः खलु भवान् !

गुणः— सत्यमुक्तं भवता । तथाप्यात्मवृत्तिः सर्वैरात्मशक्त्यैव
निर्वर्तनीयेति तदन्यत्सर्वं चौर्यमेव भवेदिति च मे मतिः ।

पश्य—

अर्थेषु युक्तेष्वनियुज्य यो वै

बुद्धेस्तथा कमेण इन्द्रियाणि ।

परस्य पिण्डेन सुखं बुभुक्षुः

सोऽन्धः स पङ्कुर्भवतीह नान्यः ॥

(नेपथ्ये कलकलः)

गुणः— (कर्णं दत्त्वा) अये ! किमेतत् (पुनर्नेपथ्ये) हन्त ! हन्त !
प्रमादवशान्नगरं प्रविष्टेन वनगजेनैकेन समारूढयौवना
काचन सुन्दरी शुण्डादण्डेन दृढं गृहीता । तं दृष्ट्वा सर्वोऽपि
नगरजनः पलायते । न कोऽपि तां रक्षितुं शक्नोति ।

नवपल्लवसुमरुचिरां

वल्लीमिव लघुतरेण हस्तेन ।

वन्योऽयं करिकलभो

रमणीमादाय याति रभसेन ॥

रक्षयतामियं महाभागाः !

गुणः— (सरभसमुत्थायायुधपाणिः) अये ! न भेतव्यं न भेतव्यम्
अयमहमागच्छामि । (उच्चैः)

धैर्यमेव कुसुमस्य वृन्तव

द्वन्धनं हि हृदयस्य सङ्कटे ।

विश्लथं भवति यस्य स स्वक

च्छाययाऽपि मरुतेव पात्यते ॥

(इति पठन्निष्क्रान्तः) (तमनुसृत्य तावपि गतौ । यवनिका
पतति) नेपथ्ये करिबीङ्गारध्वनिः करतालध्वनिश्च) (पुन-
र्नेपथ्ये) आश्चर्यमाश्चर्यम् ! एष महात्माऽचिरारूढयौवनोद्भा-
स्याढ्यपुत्रो गुणचन्द्रः साहसिक्या वृत्त्याऽऽयुधेन वन-
गजस्य शुण्डादण्डमाहत्य मूर्च्छितामबलां रक्षितवान्

तथाहि—

विनद्यातिधीरं त्रिवल्यातिहेलं
प्रणुद्योच्चकुम्भं शिताग्रेण शङ्कोः ।
किशोरेण तुल्यं विशालाननस्य
प्रमज्येभमेनामवत्येष कान्ताम् ॥

(ततः पर्यङ्केन मूर्च्छितामवलां धारयन् गुणचन्द्रः सखायौ
तस्या धात्री च प्रविशन्ति)

गुणः— (अबलां सकरुणं साश्चर्यं च दृष्ट्वा) सखे ! सुधापूर्णं
पश्यैतामवलाम् —

कठोरशुण्डातलघट्टनेन
म्लानां हि मृद्वीं तनुयष्टिमस्याः ।
मुखं च दृष्ट्वा रुचिरं, स्मरामि
सद्योद्विपोत्खातसरोजिनीं त्राम् ॥

(सम्यक्परिशील्य) सचेतनामेवैनां मन्ये । यतो हि —

नाङ्गानां चलनं न पक्ष्मदलनं न श्वासवायूद्गमो
नोत्कम्पो भुवि नान्तरक्षिवलनं नाप्योष्टचिश्लेषणम् ।
जीवत्येव तथापि सेयमिति मे चिन्तं मुहुश्शङ्कते
३५५॥ यल्लावण्यरुचिं न मुञ्चति यथा ग्रीष्माभिविद्धा लता ॥

(पटान्तेन वीजयन्नात्मगतम्) अहो ! सौन्दर्ये त्वेतादृश्य
स्तरुण्यो जगत्यामङ्गुलीष्वेव गणनीया दृश्यन्ते ।

तरुणीः— (उत्कम्प्य) अहो ! गजो गजः (इति प्रलपति)

सुधाः— सखे गुणचन्द्र ! जीवतीयमसंशयम् ।

High character of गुण-२-३

गुणः— कृतार्था वयं यत इयं प्राणान्वहति । इतः परं नार्हामि)
परवतीमेनां स्पृष्टुम् । पश्य—

विपत्तिकालं परिहाय नान्यां
स्त्रियं स्पृशेदेष महान्निदोषः ।
नृपोऽपि वैद्यं सहते स्पृशन्तं
रुग्णां स्वकीयां न ततः कदाचित् ॥

(इति तस्याः शिरः सास्तरणायां भूमौ निधाय पुन
वीजयति)

तरुणीः— अहो ! म्रिये पालयत मां पालयत मां (इति
वदन्ती पाणी इतस्ततश्चालयन्ती स्पृष्टुं गुणचन्द्रस्य हस्तं
दृढं गृह्णाति)

सुधाः— सखे गुणचन्द्र ! मोहेन किञ्चित्किञ्चिद्विमुच्यमानेयं
भीत्या समाक्रान्तमनस्कतया तव हस्तस्पर्शं स्वरक्षणाव-
लम्बमिव यथार्थं मन्यमाना तवकरममुं दृढं गृह्णाति ।
भयाविष्टस्य स्वप्नगतस्य मोहेन विमुच्यमानस्य च
जन्तोरीदृश्यवस्था स्वाभाविकी खलु तद्यथा —

स्वप्ने भीत्युदिते च गाढविलये मोहे समुद्यत्स्मृतिं
स्तोकां प्राप्य यथान्धकारपटले खद्योतदीप्तिं जनः ।
सत्यार्थं न विदन् स्वरक्षकतया व्योमापि चालम्बते
किंवा वक्तुमिहास्ति सन्निधिगते मूर्ते तु सद्वस्तुनि ॥

तरुणीः— हा प्रत्युज्जीवामि प्रत्युज्जीवामि । यतोऽयं कश्चन
महात्मा करावलम्बं दत्त्वा गजस्य शुण्डादण्डान्मामभि-

रक्षति । (इत्युत्स्वपन्त्यक्षिणो उन्मील्य गुणचन्द्रं दृष्ट्वा
मम जीवितं तवैवेति भावं प्रकटयन्ती तस्य करं स-
कराभ्यां दृढं गृहीत्वा पुनर्मोहेन समाक्रान्ता ।)

गुण :— (आत्मगतम्) अहो ! किमेतत् ? अस्यामृदुलतरकर-
स्पर्शात्काचिदपरा शक्तिर्ममान्तः प्रविश्य किमपि बोध-
यन्तीवास्ते । तथाहि —

आराल्लोकविदां कृपारसधुनीभाजां गुरुणां चिरं
सेवालब्धसमग्रबोधवशतः प्राप्याऽपि चोच्चैः स्थितिम् ।
मच्चिन्तं कुमुदं विधोरिव करस्पर्शादिदंपूर्वका
देतस्याः परिपूर्णरूपमयते भावस्त्वपूर्वोद्दयम् ॥

(नेपथ्ये) अयि भोः ! वन्यकरिग्रहणेन विपन्ना मम दुहिता
येन महात्मना रक्षिता तमापन्नवन्धुं कुमारं मत्सुतां सरो-
जिनीं च द्रष्टुमुत्सहते मे मनः । कुत्रास्ते स धीरः ?

गुण :— (श्रुत्वा) किमस्या नाम सरोजिनी ! नामाक्षराणि
शोभन्ते । (नेपथ्ये) भो महाभाग ! मोहेन परिदूयमानां
तरुणीं परिचरन् समित्रपरिजनो गुणचन्द्रः पुरश्शालायां
वर्तते । प्रविशतु भवान् ।

धात्री :— कुमार ! अस्याः पिता मणिदासः श्रुत्वा वृत्तान्तं
मिम मायातीवास्ते । (नेपथ्ये)

अनभिलषितदम्भोऽन्यस्य हेतोर्नितान्तं
मधुरजलमिवाद्रिर्यः कृपापूरमारात् ।

निरधिकरयमुच्छ्वास्याभितप्तं जनं द्रा
गवति स करुणायाः सिन्धुरापत्सु बन्धुः ॥

(इति पठन् मणिदासः प्रविशति)

गुणः— (उत्थाय) महाभाग ! गुणचन्द्रो वन्दते ।

मणिः— आयुष्मन् ! श्रुतं मया परोपकारपरायणत्वं साहसि-
कत्वञ्च भवतः ।

गुणः— भवतामाशीःप्रभावः खल्वेषः ।

मणिः— जीवति वा मम सुता ?

धात्रीः— महाभाग ! आयुष्मतः प्रभावेन कुमारी जीवति वयं
च सजीवा भवामः ।

मणिः— पुत्रि ! (इति दुहितरं हस्तेन संस्पृशन्नुद्वोधयति)

सरोः— (चक्षुषी उन्मील्य पितरं दृष्ट्वोत्थिता)

मणिः— (सुतामालिङ्ग्य) पुत्रि !

दुर्विनीतसमाक्रान्ता भाग्यरेखाभिभूषिता ।

विनीतेनेव राज्यश्रीस्त्वमेतेन विमोचिता ॥

सरोजिनीः— (गुणचन्द्रं सप्रेम सभक्तिकं च पश्यति ।)

गुणः— महाभाग ! आसनमलङ्करोतु भवान् (धात्रीं दृष्ट्वा)

अयि ! इमामप्यासन उपवेशय । (सर्वे समुपविशन्ति)

गुणः— महाभाग ! इमां भवतो दुहितरं मुन्ये ।

मणि :— मामस्या वराक्याः पोषकं पितरमवेहि ।

गुण :— वराक्रीति पदं श्रोतव्यविशेषं सूचयति । को नु खल्वेष विशेषः स्यात् ?

मणि :— अस्त्यत्र विशेषः । शृणोतु कुमारः । तीर्थयात्राप्रसङ्गेन देशाटनं कुर्वता मयाऽमुष्या धात्र्याः सकाशादेकहायनी सेवमुपलब्धा । अनन्तरकथनीयं तावदेषा कथयिष्यति ।

धात्री :— आयुष्मन् ! अस्याः पितरावभिजातौ ।

गुण :— (सरोजिनीमपाङ्गेन पश्यन्) अस्या रूपमेव कथयति पित्रोराभिजात्यम् ।

सरो :— (शिरो नमयित्वा स्मितं करोति)

धात्री :— कुमार ! तौ जातिकलहे क्रूरैर्मरितौ ।

सरो :— (अश्रूणि पटान्तेन मार्जयति)

धात्री :— (दुःखमभिनयन्ती) किं वच्मि महाभाग ! तदा शताधिकाः साध्योऽपि क्रूरैरपहृताः ।

सुधा :— ननु किमवलानामवध्योक्तिरपि न तानार्द्रीकरोति स्म !

सम :— कथमेतत्सम्भवति कठोरचित्ते ! तथाहि —

क्रूरस्य न स्यादबलाजिहीर्षोः

रूपारसस्तत्परिदेवितेन ।

किं द्रावयेत्कीरवधूविलाप

श्चित्तं विडालस्य बलाजिघांसोः ॥

किञ्च

स्त्रीषु दर्शयति शौर्यमात्मन
स्ता अपाहरति कोपविक्लबः ।
दुर्वचस्सु समुदाहरत्यमू
ज्ञानदूरधिषणो हि दुर्जनः ॥

गुणः— अहो ! जातिविद्वेषो जगति स्वार्थतत्परैरेव कल्प्यते
तथाहि —

प्रकल्प्य जात्यादिविभेदमन्तरा
प्रकोप्य विद्वेषममायिनां हृदि ।
सुखेन नेतृत्व मवाप्य दुर्जना
द्विषन्ति साधूनपराधमन्तरा ॥

सरोः— (आत्मगतम्) अहो ! साधुभावोऽस्य महात्मनः
प्रशंसनीयः ।

धात्रीः— पितृहननानन्तरं हन्तुमुद्यतं कञ्चन नृशंसं निवार्य
तद्गणाधिनेता रक्षितवानिमाम् ।

गुणः— हन्त ! प्रकृतिः कारुण्यं विकृतिस्तु क्रौर्यभावो हि जन्तोः
पश्यन्तु भवन्तः —

परेण प्रेरितो जन्तुः क्रूरे कर्मणि वर्तते ।
स्वभावे स्थापितो मृद्धो करुणां प्रतिपद्यते ॥

सरोः— (आत्मगतम्) अहो ! मनस्तत्त्ववेदिताऽस्य सहृदयस्य ।

मणिः— आयुष्मन् ! अत एव लोककल्याणमिच्छता पुरुषेण
चूनायकेन भाव्यम् ।

समः— (मणिदासमुद्दिश्य) अयि महाभाग ! सर्वस्मिन्नपि
चेतनाचेतनपदार्थजाते ह्याधिकारिकपुरुषस्य स्वाभाव्य
मनुसृत्य गुणदोषौ प्रकटीभवतः—

शस्त्रीभावमुपेत्य लोहशकलः क्रूरस्य हस्ते वसन्
ग्रीवाकृन्तनकर्मणा विकलयेल्लोकं प्रशान्तात्मकम् ।
तन्त्रीरूपमवाप्य वैणिककरे ग्रावाणमप्यञ्जसा
विद्राव्य श्रुतिमोहनं ननु कलं नादं प्रसूतेतराम् ॥

सुधाः— यत्र देशेऽनक्षरास्याः प्रजास्तत्र नृनायकेन नितरां
जागरूकेण भाव्यम् ।

मणिः— आयुष्मन् ! गच्छामो वयम् । ऋणवानहं विशेषतश्च
मम दुहिता तव कारुण्यस्य ।

गुणः— चरितार्थोऽयं जनो यस्मिन् भवन्त एव परितुष्यन्ति ।

सरोः— (जनान्तिकम्) धालि !

रूपे गम्भीरत्वं
नादे धीरत्वमात्मगुणवत्त्वम् ।
मनसि च दयार्द्रता, का
तरुणी प्राणेशमेनमुपयाति ॥

सरोः— महाभाग ! नमस्ते (इति गुणचन्द्रं नमस्कृत्यापाङ्गेन
पश्यन्ती पित्रा धान्या च सह निष्क्रान्ता)

सेवकः— (आगत्य) स्वामिन् ! पितृपादाः सुधापूर्णमाह्वयन्ति ।

गुणः— मित्र ! तातपादा आह्वयन्ति । गच्छतु भवान् ।

सुधाः— बाढम् (इति समनुद्धिना सेवकेन च सह गतः ।)

गुणः— अहो ! अनेन बहुलार्थव्यतिकरेण मम हृदयं संकुल
वृत्त्यास्ते । तथाहि —

स्वातन्त्र्यभावेन विद्वारशीला
निर्ज्ञातबन्धा मम चित्तवृत्तिः ।
भावैरपूर्वैर्विकलाऽद्य जाता
तत्कालबद्धेव कपोतबाला ॥

(इति निष्क्रान्तः)

इति महीधरोपाह्वयेन वेङ्कटरामशास्त्रिणा
विरचिते सरोजिनीसौरभे नाटके

प्रथमोऽङ्कः ।

श्रीसरोजिनीसौरभे

द्वितीयोऽङ्कः

—□—

(आढ्यपतेर्गृहप्राङ्गणदेशः)

अधमर्णः — (प्रविश्य)

कुर्वन् महान्ति पापानि जनो जिह्नुतु लोकतः ।

अधमर्णत्वनिर्विण्णो ह्रियमेति स्वतोऽपि च ॥

द्वितीयः — (प्रविश्य) भाव ! किमिदं निर्विण्ण इव दृश्यसे ?

प्रथमः — किं करोमि ? बह्वपत्यतादोषेण दुर्गतोऽस्मि संवृत्तः ।
अर्धोपार्जनोपायबहुले देशे बह्वपत्यता शुणायैव भवतु ।
तदभाववति तु दोषाय केवलम् ।

द्वितीयः — मित्र ! निर्धनानामेवास्मद्विधानां तत्तथा भवति ।
धनवतां तु विनोदमावहति ।

प्रथमः — अयि भोः ! किं वक्ष्मि ? भोक्तृजनबाहुल्ये दध्नः पिच्छि
लत्वाभाव इति हि लोकवादः । आहारस्यालमग्रतयाऽस्थि-
मात्रावशेषा मे पुत्रकाः । शेषभूतेऽस्मिन्वयसि किमपि
चौदं शारीरं वा कर्म कर्तुं नालम् । जीर्णालयोऽपि वृद्धि
पणतयाऽऽद्यापतेः करे नियन्त्रितो वर्तते । येनाद्याह

मनिकेतनोऽस्मि भविता । एतादृशी दुर्भगावस्था शत्रो
रपि नापेक्ष्यते ।

द्वितीयः — भाव ! तमाढ्यपतिं शरणं गच्छ यतोऽयं भवा-
दृशमेव वृद्ध्या परिवर्धितविभवः । अतस्तव दुर्गतिं
ज्ञास्यति ।

प्रथमः — मित्र ! श्रूयतां सर्वं । निकेतनमात्रविसर्जनाय प्रार्थितो-
ऽप्ययं दयां न करोति । कथमेतादृशः परस्य दुर्गतिं जानाति ?

न जानाति नूनं शुचं दुर्गतस्य

प्रभूतार्थपूर्णः पुमान् भोगतृप्तः ।

कृतप्रातराशा सतीवाऽपि योषा

कथं वेत्ति पत्युः क्षुधं वह्निकल्पाम् ॥ }

? द्वितीयः — भाव ! सत्येयं त्वदुक्तिः ।

प्रथमः — श्रूयतामवशिष्टम् । पुत्रस्य परिणयमिषेण क्रुणुशेषस्या
प्यपनयनाय निर्वध्नाति माम् । अन्यथा राजमन्दिरे व्यद-
हारो दुर्निवार इत्यपि च विशेषतस्तर्जयति माम् । धूर्तोऽ
यं कथितं सर्वं व्यवहरिष्यति । किं करोमि ? का वा
गतिः ?

द्वितीयः — तस्य पुत्रः सौशील्यवानिति श्रूयते !

प्रथमः — (स्मृतिमग्निनीय) आं ज्ञातम् ! तत्पुत्रो गुणचन्द्रो
गुणसौम्य इति प्रचारवहुलोऽयं विषयः । गत्वा तमेव
युष्मन्तमनुणीकरणायाभ्यर्थये । स हि नूनं मयि दयां
कुर्यात् । किमेतेनाढ्यपतिना ? अयन्तु नितरां प्रलोभमूढः
न किञ्चिदप्युपकुर्यात् । अहो ! लोभस्य नित्यलोभशालित्वम्

{ कामादयः पद्मभावा वार्धक्यं यान्ति कालतः ।
अन्तकालेऽपि लोभस्तु तारुण्यं प्रतिपद्यते ॥

(पुरोऽवलोक्य) इत एवागच्छति सोऽग्रमाढ्यपतिः
अन्यद्वापसरास्येतस्य दृष्टिपातात् । अन्यथा ह्येव मां निर्व
धीयात् । (इति निष्क्रान्तौ) (इति विष्कम्भः)

(ततः प्रविशत्याढ्यपतिस्तेन सह गणकश्च)

आढ्यपतिः — (उच्चैर्विहस्य)

सन्त्येव लोके बहुवृत्तयस्ता
बह्वल्पभावेन भजन्ति दोषम् ।
उच्येत चेत्सत्यवचः प्रकामं
वार्धुष्यमेकं व्रतजीवनं हि ॥

गणकसिंह ! अयमेव मम निर्वृतिहेतुः यन्मया पितृपैतामा
मर्थजातं द्विगुणं त्रिगुणं वा वर्धितम् । एतादृष्टावायस
पेटिकाः सौवर्णशकलैस्सम्पूरिताः । इयन्तु नवमीं पेटिका
तादृशप्रायैव । पश्य ! द्रव्यार्जनमेव पुरुषस्य प्रधानं लक्षणं
जीवितप्रयोजनञ्च भवति ।

गणकसिंहः — स्वामिन् ! सत्यमेवैतत् ।

आढ्यपतिः — अयि ! अत्रायिजनबहुले देशे धनार्जनं विशेषतः
सुकरम् । तदुपायमजानन्तो जना मायां दोषं कथयन्ति
पश्य ! मायैव सर्वसम्पदां जनयित्री । मायामेवाश्रित्य
नृपती राज्यं वर्तयति । शूरः समरे विजयी सम्पद्यते ।
किमुत परमशिवोऽपि तस्या एव महिम्ना विश्वं सृजति
अतो हेतोर्मायाशब्दस्यैवमर्थनिर्णयः कार्यः । तथा —

या मा सा मायेति हि
 माशब्दस्यासदर्थमभिदधते ।
 तदयुक्तं तस्यार्थो
 लक्ष्मीरित्येव निश्चितो भवति ॥

लक्ष्मीसन्धायकत्वेन मायाशक्तिः सर्वैराराधनीया । अन्यथा
 ह्यगतिका भवन्ति जनाः ।

दौवारिकः— प्रभो ! आयुष्मतो गुणचन्द्रस्य मितं सुधारपूर्णं
 आगच्छति । आज्ञां प्रतिपालयामि ।

आढ्यः— तूर्णं प्रवेशय ।

दौवाः— तथा (इति निष्क्रान्तः)

आढ्यः— गणकसिंह ! त्वम् गत्वा स्वीयं कर्म निर्वर्तय ।

गणकः— तथा (इति निर्गतः)

सुधाः— (प्रविश्य) (स्वगतम्) आश्चित्रमेतत् !

जनकः कटुगुणचटुलः

तनयः किल ललितसुगुणधीरमनाः ।

(विचिंत्य) किं चित्रमत्रास्ति ?

कण्टकितक्षुपतो मृदु

पाटलशुभगन्धि कुसुममुदयति हि ॥

अयन्तु प्रलोभोपहतचेताः । पुत्रस्याविचालितं भाव-
 स्वातन्त्र्यं जानाति । तस्मात्कुत्रापि स्वाभिमते कार्ये
 साचिब्यमभिबोद्धुं मामाहृतवानिति तर्कयामि । (प्रवेश

मभिनीय) तात ! विनीतः सुधापूर्णोऽभिवादयते । (शि-
नमस्करोति)

आढ्य :— (तं दृष्ट्वा) चिरं जीव । आसन उपविश ।

सुधा :— (आसन उपविशति)

आढ्य :— आयुष्मन् ! सुधापूर्ण ! अपि कुशली भवान् ?

सुधा :— तातपादस्याशीःप्रभावात् ।

आढ्य :— सुधापूर्ण ! कुमारस्य गुणचन्द्रस्य मैत्रीवशात् तं
सुतकल्पो मम । तस्मात् किञ्चित्त्वया मन्त्रयितुमभिलषते
मे मनः ।

सुधा :— अनुग्रहः खल्वेषः ।

आढ्य :— आयुष्मन् ! पश्य ।

तारुण्यपूर्णो गुणचन्द्र एष
रत्नाकरो नन्वयमर्थराशिः ।

सुधा :— नात्र सन्देहलवः ।

आढ्य :— वधूर्विधेया खलु चन्द्रिकाभा
यदागमेनायमुपैति वृद्धिम् ॥

सुधा :— (स्वगतम्) नूनमयं वरशुल्कमभिप्रेत्य समुपन्यस्यति
नास्मा अवसरं दास्यामि । (प्रकाशम्) तात ! गुणवर्त
कन्याऽन्वेषणीयेति तव हृदतोऽभिप्राय इति तर्कयामि

आढ्यः— सुधापूर्ण ! न केवलं तत् । किन्तु शुल्कोत्तरमपि
क्रांक्षति मनः ।

सुधा :— तात ! भवान् सम्पदि रत्नाकरकल्पः । किमेतैः क्षुद्र-
धनलामैः ?

आढ्यः— आयुष्मन् ! न तथा मन्तव्यम् । शृण्वन्न सत्यम्—

पूर्णेन कोशेन तथा न तृप्येत्
यथा धनाढ्यः परवित्तलाभात् ।
अदृष्टपारोऽपि जलैरुदन्वा
सुल्लासमेत्यल्पतरङ्गिणीभिः ॥

सुधा :— महाभाग ! मित्रस्य गुणचन्द्रस्य चित्तपरिज्ञानेनैवं
शङ्कते मे मनः । एतादृशः कन्यासम्बन्धो न रोचते
तस्मा इति ।

दौवा :— (आगत्य) प्रभो ! द्वौ सुवर्णवस्त्रधारिणौ द्वारि तिष्ठतः
कावा आज्ञा ?

आढ्यः— अवश्यं प्रवेशय ।

दौवा :— तथा (इति निष्क्रान्तः)

(द्वौ पुरुषौ प्रविशतः)

प्रथमः— गणकमित्र ! शृणु माम् ।

अपि सति पुमपत्ये कन्यकासौख्यहेतोः

कथमपि निखिलार्थं शुल्करूपेण दत्त्वा ।

श्वशुरजनवियातं प्राप्य जामातरं ते
कति जगति गृहस्थाः दुर्भगा यान्ति पीडाम् ॥

द्वितीयः— स्वामिन्नात्त सन्देहः ।

प्रथमः— तथाप्यार्य ! शृणोतु मम मनोगतम् —

गुणवान् खलु विदितो मम
गुणचन्द्रो जगति यशसि जिततन्द्रः
संशाम्य शुल्कदाहं
पितुरेनं वरमवाप्तुमुचिंत मे ॥

द्वितीयः— तथा करोतु । (प्रवेशमभिनीयाढ्यपतिं दृष्ट्वा)

प्रथमः— महाभाग ! विनीतो वन्दे ।

द्वितीयः— आढ्यपते ! नमस्ते ।

आढ्यः— (तौ दृष्ट्वा) आसने अलंकुरुतां भवन्तौ । (तांषुप
विशतः)

आढ्यः— किं नामधेयौ भवन्तौ ? किंवा आगमनस्य प्रयोजनम् ?

द्वितीयः— महाभाग ! अयं श्रीपर्वतनामा धनपतिः । अहं
त्वेतस्य पत्न्यवहारी गणकमित्रः । सोऽयं कन्यासम्बन्धार्थी
भवन्तं द्रष्टुमागतः ।

आढ्यः— (श्रीपर्वतमुद्दिश्य) अयि ! अभिलषितं वरशुल्कं
यदि दीयते तदा सर्वमप्यभिमतं सिध्येत् । धनसाध्यं
खल्विदं जगत् ।

द्वितीयः — तथैव क्रियताम् ।

श्रीपः — (प्रकाशम्) भवतामभिलाषमनुसृत्य वैवाहिकोऽनुबंधः
स्थिरीक्रियताम् ।

आढ्यः — श्रीपर्वत ! प्रधानशुल्कं त्वेतत् । अपरं चायुष्मते
मणिमयो भृङ्गारः प्रकोष्ठे नवरत्नमालाचापेक्षिता भवति ।

श्रीपः — (निर्विण्णवदनः) तथा (इत्यङ्गीकरोति ।)

आढ्यः — अयि ! श्वश्रूहरणादिकं लोकसाधारणं खलु ।

श्रीपः — (शिरःकम्पेन स्वाभिमतं सूचयति)

आढ्यः — एकं प्रार्थितमवशिष्टमस्ति । किं तदिति चेत् ? उभयत्र
वैवाहिकोऽर्थव्ययभारो भवद्भिरेव बोढव्यः ।

श्रीपः — (अपचार्य) गणकमित्र ! जीविकाशेषमपि जिघृक्षती-
वास्तेऽयमाढ्यपतिः ।

द्वितीयः — पशुं क्रीत्वा कण्ठरज्जुविषये प्रलोभोऽनुचित इति
मन्ये ।

श्रीपः — तथा (इति क्षोणखरेण प्रतिवक्ति)

आढ्यः — तर्हि शुल्कव्ययस्य चतुर्थांशोऽद्यैव दातव्यः ।

श्रीपर्वतः — तथा (इति द्रव्यपेटिकां ददाति)

आढ्यः — (गृहीत्वा) एतावता प्रसङ्गेन वैवाहिकः सम्बन्धः
सुवद्धो जातः । योग्यतिथिं चाचिरेणैव कालेन निश्चित्य
लेखं निमज्जयिष्यामि ।

श्रीपः— तर्हि गच्छामो वयम् । आज्ञां ददातु (निष्क्रान्तौ)

आढ्यः— (श्रीपर्वतं पुनराह्वयति) (श्रीपर्वतः पुनः प्रविशति)

आढ्यः— महाभाग ! विस्मृतवानहम् तेषु वैवाहिकदिवसेषु
मम नश्यमूल्यमपि भवद्भिरेव वोढव्यमिति माविस्मरतु
भवान् ।

श्रीपर्वतः— (विहस्य) अकथितमपि तत्तथाविधमेव भविष्यति खलु
(इत्युक्त्वा निष्क्रामन्)

सर्वं खल्वपि वित्तमार्जितमहो ! पित्रेऽस्य शुल्कात्मना
दत्त्वा योग्यवरोद्य लब्ध इति मे चित्तं चिराद्विर्वृतम् ।
एवं श्राम्यति चेन्मनो मम तदाप्तावेककन्यापितुः
प्रोत्ताम्यन्ति कथंनु तद्वहुलताभारेऽन्यसंसारिणः ॥

(इति निष्क्रान्तौ)

आढ्यः— आयुष्मन् ! सुधापूर्ण ! लोकवादोऽयं यथार्थः । तद्यथा

प्रियः परिणयः स्वस्य पुत्रस्य तु विशेषतः ।

कृतार्थं मन्यते जन्तुः स्वात्मानं तद्व्यासितः ॥

पुत्रस्योद्वाहप्रसङ्गेन मदीयोऽन्तरात्माऽस्मृतहृदे कृतावगाह
इवाद्वितीयमानन्दमनुभवति ।

सुधाः— (आत्मगतम्) अपारशुल्कलाभेनेति वद ।

आढ्यः— त्वं त्वरिततरं गत्वाऽऽयुष्मतेऽयं कन्यासम्बन्धो

सुधा :— तन्मतिमनुसृत्य यथाशक्ति प्रयतिष्ये ।

आढ्य :— श्रेयो भविष्यति । गम्यताम् । (इति यवनिकान्तर्गत)

सुधा :— अहो ! अतिवृष्णता लुब्धस्य ।

तुलयति खलु चित्तं चाणुना हेतुवादी
 कृपणहृदयमेतद्धेतिना तोलयामि ।
 न भवति यदि जीवान् भूरिसङ्ख्यान् प्रसित्वा
 कथमयति न तृप्तिं स्वीयदाहातिरेकात् ॥

अहो ! मूढोऽयमर्थपतिः पुत्रस्य भावस्वातन्त्र्यं जानन्ना
 कथमपथेन प्रयाति ! श्रुत्येवं कन्यासंबन्धं सखा गु
 चन्द्रोऽवश्यं विरक्तो भवेत् । तथाहि —

सख्युर्मनो धीरमपि प्रकामं
 विरक्ष्यते दुर्भगसंगतेन ।
 क्षीरं कथं स्याद्विरसं नहि द्राक्
 क्षाराणुसंगादपि भूरिमानम् ॥

(इतिनिष्क्रान्तः)

इति महीधरोपाह्वयेन वेङ्कटरामशास्त्रिणा
 विरचिते सरोजिनीसौरभे नाटके
 द्वितीयोऽङ्कः ।

श्रीसरोजिनीसौरभे

तृतीयोऽङ्कः



परिचारकः—

धूर्तो भवेन्नाम पिता प्रकृत्या
तदंशभूतस्तु सुतो हि सौम्यः।
लब्धात्मलाभोऽपि विधुः स्वरांशः
प्रीणाति लोको किरणैर्मनोवै ॥

अहो ! आयुष्मतो गुणचन्द्रस्य गुणोदारता यत्प्रार्थित-
मात्र एव (अत्रान्तरे परिचारिका प्रविश्य)

परिः— भाव ! किमिदमेकाकी त्वं अष्टमतिरिवान्तर्जल्पसि ?

परिः— वृषस्यन्ति ! अभिसारिकेव त्वरिततरं कुत्र गच्छसि ?
क्षणं तावत्तिष्ठ वक्तव्यविशेषोऽस्ति ।

परिः— कोऽनु खल्वेष विशेषः ?

परिचारकः— मामिनि ! आढ्यपतिः परमकृपणोऽपि कुमारस्तु
उदारमतिः ।

परिः— तथैव जनश्रुतिः ।

परिः— न केवलं सा किंतु प्रत्यक्षीकृतोऽयं विषयः ।

परिः— कथं नु खल्वेतत् ?

परि :— मुग्धे ! अद्य प्रातः कस्मैचन दीनजनाय प्रार्थनास
कालमेव प्रभूतं धनं दत्तवान् ।

परिचास्त्रिका :— मूर्ख ! गृहस्वामिनमाख्यपतिं दूषयसि । त
दण्डितं कारयिष्यामि । (इत्यंगुल्या तर्जयति)

परिचारकः — (भीतिं नाटयन्) आयुष्मति ! नेदं दूषणं किं
प्रत्यक्षीकृतोऽयं विषय इति त्वां चात्मीयां मत्वा श्रव
गोचरीकृतः । क्षमस्व । न कदाप्यन्तर्गृहेभ्यः कथ्यताम
विषयः । अन्यथा मम बहिष्कारो भवेत् । उभावप्या
सजातीयौ परिचर्याजीविनौ च । (इति तस्याः पा
स्पृशति)

परिचारिका :— (विद्वस्य) अवहेलनमात्रमेतत् । एतावन्मात्रे
विभेषि । पुरुषाकृतिः स्त्रीव दृश्यसे ।

परिचारकः — अयि बाले ! सुन्दरीणां परितर्जनेन को वा पुमान्
न बिभीयात् ? पश्य —

उभयौ { पुंभावगम्भीरतरोऽपि पुरुषः
स्त्रीतर्जनीचालनतः प्रवेपते ।
किं दारुखण्डः सुमहान्नकम्पते
स्रोतस्स्विनीसूक्ष्मतरोर्मिरेखया ॥

भवतु सुन्दरि ! केयं त्वरा भवत्याः ?

परि :— भाव ! आयुष्मतः कुमारस्योद्वाहविधिः स्वामि
निश्चितः । शुभतिथिपरिशो लनाय कुलगुरुं देवव्रतमात्रे
प्रस्थिताऽस्मि ।

परिचारकः— गच्छ बाले ! आवामपि माङ्गल्यवैभवमनुभविष्यावः
(परिचारिका गता)

परिचारकः — (पुरोऽवलोक्य) पुरःशालामधिगच्छति कुमारः
अहमपि विहितकर्मपरो भवामि । (इति निष्क्रान्तः)

(इति प्रवेशकः)

(ततः प्रविशति केनचन मित्रेण किमपि संलपन् गुणचन्द्रः)

गुणः— सखे ! सुमते ! किमन्यदत्र वक्तव्यम् ?

सुधायां माधुर्यं सुकविवचने व्यङ्ग्यविभवः

सुधांशौ सौभाग्यं मनसिजशरे मोहपटुता ।

तथा सिद्धे मन्त्रेऽखिलजनवशीकारमहिमा

दशः कोणे सर्वं मधुरवपुषां चञ्चलदशाम् ॥

सुमतिः— (स्वगतम्) न कदापि श्रुतः खल्वीदृशः लैणकथा-
प्रसङ्गोऽस्य मुखात् (प्रकाशम्) सखे ! अधीरस्य जनस्य
तथाविधमेव तत् संभवति ।

गुणः— सुमते ! सत्यमत्र शृणु । धैर्यवतोऽपि यूनस्तद्विभञ्जकः
खलु रमणीनामपाङ्गलीलाविक्रमः । अत एव परां शक्तिं
मामनन्ति लोकमर्मज्ञाः स्त्रीव्यक्तिम् । पुराणपुरुषा अपि
कां कां विक्रियां नान्वभवन् लैणशक्तिविमोहिताः ?

सुमः— तरुणभावप्रभावः खल्वेषः !

गुणः— सखे ! यद्यदाचरितं सरोजिन्या तत्सर्वं मामुद्दिश्यै-
वेति निश्चिनोमि । तद्यथा—

मोहेऽपि स्वकरेण गाढमनया यन्मे करः संहितः

श्रुत्वा मद्बचनं सितं कृतमभूत्प्रासङ्गिकं चापि यत् ।

प्रस्थाने कथितं यदार्यसमुचादारान्नमस्ते वचो
यन्नेत्रान्तविलोकितं च मयि तत्सर्वं रतेश्चेष्टितम् ॥

(किञ्चिच्चिन्तयित्वा विद्वस्यच) सखे ! सर्वो हि जन्तुः प्रकृत्या
संभूतमपि रमणीयं भावपदार्थं स्वार्थमेव मन्यते । विशेषतस्तु
प्रेमजगति — पश्य —

चूतं पल्लवितं स्वमेव कलयन्कूजत्यहो कोकिलो
वल्लीं पुष्पवतीं तथा मधुमतीं भृङ्गोऽभितो भ्राम्यति ।
तारुण्यं नवमञ्जरीव सुभगं सौन्दर्यलीलाञ्छितं
नारीणामवलोकयन्नवयुवा किं वा न वा गायति ॥

एवमवगतलोकवृत्तान्तोऽपि प्रेमभावादस्माद्विरन्तुं शक्नुयाम्
सुमतिः — सखे ! गुणचन्द्र ! यो हि कन्यासम्बन्धः पर्युपन्यस्तो
मया सोऽपि परिग्राह्य एवेति त्वं तमपि परिचिन्तयेति
चाभ्यर्थये ।

गुणः — मित्र ! यदि नान्यथा भवान्मन्यते तर्ह्यत्र सत्यं ब्रवीमि
श्रूयताम् —

तदमलमुखशोभास्फारपूरे प्लवित्वा
मुकुरनिभकपोलं प्राप्य चास्रंसमाना ।
अवशहृदयवृत्तिस्तत्प्रभावर्तरूपे
सितकृतनतभागे भ्राम्यतीवाधुनापि ॥

तेन तस्यामेव लग्नं मनो न शक्नोमि निवर्तयितुम् । (मित्रस्य
हस्तं गृहीत्वा) त्वद्वचनानङ्गीकारदोषमिममेकं ताव
त्क्षमस्व । आवयोः सख्यन्तु तथैव तिष्ठतु । गच्छतु भवान् ।

सुमतिः — (निष्क्रमन् स्वगतम्) परिचिन्तितं मया बन्धुकार्यं

तथाऽपि धीरोऽयं युवा प्रार्थयते तरुणीमन्याम् । न निवर्त-
यितुं शक्यते । युवधीराणामेष स्वभावोऽहि तद्यथा —

न खलु कृतकशोभाकृष्टचित्ता भवन्ति
प्रविमलगुणभूषाः कामिनीः कामयन्ते ।
निखिलसुखनिदानं ताः समालोच्य धीरा
नियमितनिजचित्तास्ताभिरेधारमन्ते ॥ (निष्क्रान्तः)

परिचारकः— (आगत्य) स्वामिन्! सुधापूर्ण आयाति कावाज्ञा ?

गुणः— अवश्यं प्रवेशय (गतः परिचारकः)

सुधाः— (प्रविश्य गुणचन्द्रं दृष्ट्वा) (आत्मगतं) प्रकृति
गम्भीरोऽपि विह्वलमना इव दृश्यते मे सखा अस्य हि—

आनन्दरेखापगमेन किञ्चि
द्विवर्णतां याति मनोज्ञमास्यम् ।
कृष्णे तु पक्षे प्रथमे यथाऽहि
विम्बं विधोरेककलाविलोपात् ॥

अपि नामायं शुल्कवृत्तान्तः कर्णगोचरीभवेत् ?

(प्रवेशमभिनीय) मित्र ! गुणचन्द्र ! किमिदमेकाकी
तिष्ठसि ?

गुणः— (तं दृष्ट्वा) सखे ! सुधापूर्ण ! स्वागतं ते उपविशासने

सुधाः— (आसन्न उपविश्य) सखे ! विमना इव दृश्यते
भवान् किं वात्र कारणं स्यात् ?

गुणः— न कोऽपि विशेषः । किमर्थमाहूतो भवांस्तातपादैः ?

सुधाः— उद्वाहविधिर्निर्वर्तनीयः सख्युरिति ।

गुणः— केयं त्वरा तदर्थं तातपादस्य ?

सुधाः— उचितं वय इति ।

गुणः— तदर्थोऽयं यत्नः पितृपादस्य नोचित एवेति मन्ये ।

सुधाः— विवाहविषय एव तव विमुखताऽस्तीति तर्कयामि ।

गुणः— सखे ! कोवा युवा नापेक्षते तमुत्सवविशेषम् ?

पश्यात्र नित्यसत्यं वचः । तद्यथा —

इन्दुस्पर्धिमुखस्य जीवितरहस्यं रागविस्फारितं
मन्दाक्षेण विकुञ्चितं सुरभिणा हासेन संदानितम् ।
भाव्यानन्दमयस्य जीवितमहावृक्षस्य सूक्ष्माङ्कुरं
कोवा कांक्षति नो युवा नववधूनेत्रान्तसंचालितम् ॥

सुधाः— तर्हि पितुस्तदर्थोऽयं यत्नः किमर्थमनुचितो भवति ?

गुणः— सखे ! सत्यं ब्रवीमि तादृशः प्रेमानुबन्धो नितरा
मनितरसाध्यः किन्तु तदनुभोक्तृसाध्य एवेति पश्य—

पुंभावेन पुमर्थयोजनविधादक्षेण साक्षाद्युवा
मुग्धाङ्गैरपि विश्वमोहनकलावासैर्विलासैर्वधूः ।
कर्षन्तौ हृदयं मिथो बलवता यत्नेन यत्प्रेमसं-
वध्नीतस्तदवेहि चान्तरमतोन्यत्कृत्रिमं सान्तरम् ॥ सु

सुधाः— सखे ! वरशुल्कविषये भवदाशयः कीदृशः ?

गुणः— शुल्कस्तु विषसंसर्ग एव प्रेमामृतस्य ।

सुधाः— शुल्कसंपदं गर्वकारणं मन्यन्ते नन्वद्यतनाः ?

गुणः— नैवं वक्तुं युक्तम् । स तु शुल्कमारस्तत्पित्रादिभिरेव यु

कांक्षयते न तु युवमित्रैः पश्य—

यौवने भवति नो धनकांक्षा
 वार्धकस्य खलु सा निजचिह्नम् ।
 धीरभावकञ्चितं तरुणत्वं
 भीरुभाववलितं स्थविरत्वम् ॥

अयमपि विचारहेतुः । तद्यथा—

देशे यत्र तपोधना इति जनाः पूर्वं प्रथामार्जय
 ज्ञेवं मानयशोधना इति च निर्वर्त्याद्भुतं कर्म यत् ।
 त्यक्त्वाऽत्रैव मनःसमुन्नतिमिमे ते भारतीयाः कथं
 ज्ञाताः शुल्कधना इति ह्रियमुपेत्याहो ! मनां दूयते ॥

cursing
of देशधन

किंच प्रेयसीषु यूनां प्रवृत्तिः सरसा सुकुमाराच भवति यथा
 त्यक्त्वा पक्षहर्तिः विहाय विरसं शब्दं; मृदुस्पर्शनं
 पादेनाप्यग्निमत्यः; राजससमुद्रेकं न किञ्चिद्ब्रह्मन् ।
 भ्राम्यंस्तद्गतिमाकलय्य; मृदुतामालक्ष्य; भृङ्गो यथा
 पुष्पं; प्रेमरसैकधीर्नवनधूं भुङ्क्ते युवा सादरम् ॥

तेन तत्पक्षभूताभ्यां युवभ्यामेव निर्वाह्ये तस्मिन्नुद्वाहमङ्गल
 विधौ माध्यस्थ्यमन्येषां न युक्तम् ।

सुधा :— (स्वगतम्) नूनमनेन निराकरिष्यते पित्रनुमतः
 संबन्धः । तथाऽपि तदनुमोदाय प्रयतिष्ये (प्रकाशं) मित्र !
 मया निवारितोऽपि पितृपादः कञ्चन शुल्कोत्तरं कन्या-
 संबन्धं निरणौषीत् । स माननीयस्त्वयेत्यभ्यर्थये ।

गुण :— सखे ! आस्तां तावत्तत्सर्वम् मया तु पूर्वमेव कस्यां-
 चन युवत्यां सञ्चितं मनः ।

सुधा :— (आत्मगतम्) यात्वनेन गजपीडनाद्विमोचिता स
सरोजिनी प्रेमविषयोऽस्येति तर्कयामि (प्रकाशम्) मि
सा तरुणी सौन्दर्यं कलालालित्येव ललनालङ्गामभूते
निश्चिनोमि यतां भवन्तमप्याकर्षति ।

गुण :— सखे ! स्त्रीणां सौन्दर्यं गृहीतृभेदाद्भिन्नं भवति तदा
कश्चिद्देहस्य कान्तिं चिंकुरकुटिलतां कश्चिदायाममक्ष्णो
कश्चिन्नासानुपूर्वीं शुचिरदसरणिं कश्चिदास्यप्रसादम् ।
कश्चिद्भ्रूयुग्मशोभां कटितटविपुलत्वंहि कश्चिद्वयोऽङ्ग-
प्रागल्भ्यं स्वस्ववाङ्छामनु बहुमनुते चारुतेत्यङ्गनानाम्

एष तु मम निर्णयः यथा—

इष्टेऽप्यर्थे जगति सततं वृत्तिरावर्तिताचे-
न्नूनं स स्याद्वतरुचिरसाविन्द्रियाणां स्वभावः ।
यस्मिन्दृष्टे मुहुरपि गुणैर्भूषितत्वात्समग्रै-
स्तारामैत्री न शमयते तद्धि रूपं मनोज्ञम् ॥

परि :— (त्वरिततरमागत्य) स्वामिन् ! पिता कुलगुरुश्चा
च्छतः (इति नष्कान्तः)

गुण :— सखे ! किंवाऽन्नागमनकारणं भवेत्पितृपादस्य ?

सुधा :— आत्माभिप्रायं प्रकटीकर्तुमेवागच्छतीति मन्ये ।

(आढ्यपतिः कुलगुरुश्च प्रविशतः । गुणचन्द्रः सुधापूर्व
श्चोत्थाय प्रणमतः)

आढ्य :— कुमारौ चिरं जीवताम् ।

कुलगुरु :— उभावप्यायुष्मन्तौ श्रेयसा वर्धेताम् । कुमार

गुणचन्द्र ! भवन्तमुद्दिश्य किमन्यदाशास्यमस्ति ? यतोहि

सरसं तेऽन्तरं नादो धीरः सौम्यं वपुस्तथा ।

पत्नीं प्राप्नुहि प्रावृद्धसु जीमूतो ह्यादिनीं यथा ॥

(आढ्यपतिं दृष्ट्वा) आढ्यपते! भवानेव जगति भाग्यवता-
मग्रसरः यतोहि —

विद्याविनयसंपन्नः शीलवान् रूपवानपि ।

गुणचन्द्रः पुष्कला श्रीः कोऽन्योऽस्ति भवता समः ॥

आढ्य :— भवतामाशीःप्रभावविलसितमिदम् ।

गुण :— (कुलगुरुमुद्दिश्य) गुरो ! शिष्याणां विद्याशीलयोरपि
गुरव एव निदानं भवन्ति ।

कुल :— आयुष्मन् ! शिष्याणां विद्यावत्त्वे गुरवो निमित्तमात्रं
भवन्ति शिष्या एवात्मीययोग्यतामधिकृत्य प्रधानकारणं
भवन्ति तद्यथा —

धीरश्छात्रो रहसि निवसन्दुष्टवायोश्चदूरे

विद्यातैलं शुचिमुखगुरुस्नेहपात्रात्प्रपन्नः ।

युक्त्याऽऽचूषेद्यदि विमलया बुद्धिवर्त्या तदन्त

र्दिव्यं ज्योतिर्जगति विकिरन् ज्ञानदीपोऽभ्युदेति ॥

आढ्य :— कुलगुरो ! चिरान्निवृत्तं मे, हृदयम् येन कुमारस्यो-
द्वाहमङ्गलार्हं वयः समुपपन्नमिति यतः —

अनपत्यो व्रतशतं कृत्वा पुत्रमवाप्नोम ।

वधूग्रहणमाङ्गल्यं द्रष्टुमुत्सहते मनः ॥

कुल :— अचिरमेवेष्टावाप्तिरस्तु ।

आढ्य :— (अपवार्यं) सुधापूर्ण ! किमायुष्मताऽङ्गीकृतोऽयम्
कन्यासम्बन्धः ?

सुधा :— तात ! भवानेव प्रत्यक्षतो जानातु ।

आढ्य :— (गुणवन्द्यमुद्दिश्य) आयुष्मन् ! परेद्युरुद्राहमङ्गला
शोभनो मुहूर्तः कुलगुरुणा निर्धारितः । सज्जो भव ।

गुण :— मदनुमतिमनपेक्ष्यैव, अपि सर्वं निश्चितं भवद्भिः ?

आढ्य :— पुत्रक ! भवदभिमतमनुसृत्यैव सर्वं निर्वर्तिष्यते ।

गुण :— तात ! कन्यावरणे वरस्यैव प्रधानपात्रता, अन्येषां
करणमात्रमिति मन्ये ।

आढ्य :— स्वर्णपूर्णा कन्यका भाग्यवशादुपलब्धा ।

गुण :— तातपादैः स्वर्णपूर्णतैवापेक्ष्यते । मया तु सुवर्णपूर्णता
गुणपूर्णता च प्रस्तूयते ।

आढ्य :— तदपि मयाऽऽद्वियते ।

गुण :— पितः ! पश्यतु प्रेयोधर्मं त्रिकालाबाधितम् । यथा—
केचिद्रत्नादिहारैर्मृदुसुरभिसुमरबद्धमाल्यैस्तु केचित्
केचिन्निश्वासाहार्यैरनुपमवसनैर्वस्त्रकैरेव केचित् ।
केचिद्वीर्याविदानैश्श्रवणसुखकरैर्भाषणैः केचिदेवम्
सर्वे सामर्थ्ययोगान्नवयुवतिमनस्तोषणे बद्धदीक्षाः ॥

किंच —

स्वां स्वां प्रियां प्रीणयितुं जगत्यां

प्रयत्नवन्तो मृगपक्षिणोऽपि ।

एवं स्थिते ज्ञानविशिष्टमर्त्या

मिथ्या चरन्तीति विचारहेतुः ॥

आत्मावमाननादात्मीयावमाननं दुःसहमिति शुल्कभारप्रार्थना
नया कन्यावन्धून्नावमन्येत । तेन पीड्यन्ते चिरं मानवत्वात्

आढ्यः— भवतु गौरवभङ्गभिया मम निश्चितमनुपालयितव्यं पुत्रकेण ।

सुधाः— (स्वगतम्) शुल्कहानिभियेति वद ।

गुणः— प्रेमभङ्गभीतिर्मामपि बाधते ।

आढ्यः— अन्या प्रेयसी भवताऽभिलष्यत इत्यनेन ज्ञायते ।

गुणः— मनस्तु लग्नमन्यत ।

आढ्यः— स्वातन्त्र्यमवलम्बसे ?

गुणः— अस्मिन्नेकस्मिन्नेव विषये ।

आढ्यः— तर्हि मामपि वित्तराशौ स्वतन्त्रमवेहि ।

गुणः— आर्यस्य हृदयमेव प्रमाणमत्र ।

आढ्यः— शृणु मम निश्चितम् ।

यथा स्वतन्त्रस्तव निश्चितस्य

तथाऽहमप्यार्जितवित्तराशोः ।

सुधाः— (स्वगतम्) हन्त ! मूर्खोऽयमर्थपतिः । अर्थराशि
मेव स्वार्जितं मन्यते न तु पुत्रम् ।

आढ्यः— मदीप्सितं त्यक्तुमना यदि स्याः
मयाऽऽर्जितं स्वर्गमपि त्यजेस्त्वम् ॥

कुलः— परां काष्ठामधिरूढोऽयं विवादः । (गुणचन्द्रं दृष्ट्वा)
आयुष्मन्ननुमन्यस्व वृद्धस्य पितुर्वचनम् ।

गुणः— कुलगुरो ! एकमिदमपहाय सर्वमन्यच्छिरसा धार्यते ।
यतो हि—

छाया विश्रमकारिणी; चिरपिपासाहारिणी सत्प्रपा;
पाथेयञ्च रसाधिकं; कलकलारावो मिलत्पक्षिणाम् ।
मृद्री संहतपादुका; श्रमपयश्शोषी मरुदाक्षिणः;
पुंसस्संसारतो मनोज्ञगृहिणी संसारदूराध्वनि ॥

अतोऽत्र विषये ममैवात्मा प्रभवति ।

कुल :— (आढ्यपतिमुद्दिश्य) आढ्यपते ! भवानेव वा (इत्यर्थे)

आढ्य :— मम निश्चितं कदापि नान्यथा भवितुमर्हति ।

गुण :— तर्हि पितृचरण ! श्रूयतां मद्भिनीतवचनम् ।

नाहं वृणे तात ! कदाचिदर्थं

त्वदुक्तरीत्या भवदर्जितं तत् ।

पुपोषिथाद्यावधि यत्कृपात

स्तदर्थमंग्रि भवतः स्पृशामि ॥

(इति पितुः पादौ स्पृशति)

आढ्य :— (कोपेन पुत्रमवधूय गतस्तेनसह कुलगुरुश्च)

गुण :— मित्र! सुधापूर्ण ! त्वमपि गच्छ अहमद्यैकाकी संजातो
किंचनश्च ।

सुधा :— सखे ! मां तु संपत्सहचरं समर्थयसे ?

गुण :— नहि तथा । किन्तु विकलतया विश्रान्तिमपेक्षते मे मम
इति । (आलोचनामभिनीय) सखे ! अहन्तादोषदूषितोऽयं
लोकः । पश्य —

मठाधिपत्ये भूराज्ये सम्पत्सु च रजोजुषां ।

दृश्यते नियतो वासो ह्यधिकारविकारयोः ॥

किञ्च —

न दूये सम्पदां हानेर्न दूये दुःखसङ्गतेः ।

दूयेऽहं केवलाद्विन्नसमोहात्पितुरुत्कटात् ॥

परिचारकः— (आगत्य) स्वामिन् ! अम्बाऽऽगच्छति (इतिगतः)

गुणः— सखे ! वृत्तान्तमिममाकर्ण्य प्रकृतिवत्सला जननी
मामाश्वासयितुमागच्छतीति मन्ये । अहो ! मातृवत्सलता
सर्वोत्तरा खलु ।

ज्ञाते कुक्षिमुपागते सुमुखता; मोदो मनाक्स्पन्दिते;

जाते जन्मकृतार्थता; परवशीभावो गिरामुद्गमे; ।

प्राणा एव पणो विपत्सु; समताऽभावो हि रूपादिषु;

ज्यायस्त्वेऽपि शिशुत्वभावनमहो! मातुस्सुते स्निग्धता ॥

mother
love.

अम्बाः— (प्रविश्य)

भर्ता च विज्ञस्तनयो विनीतो

वधूः सुरूपा वचने स्थिता च ।

माङ्गल्यमायुः समकालमेत

चतुष्टयं स्त्रीजनपुण्यलभ्यम् ॥

श्रुत्वा चेमं पितापुत्रसंवादमुद्विग्नमनाश्चाभवम् । भर्ता च
धनलोलुपः । सुतस्तु विनीतोऽपि स्वातन्त्र्यचरः । धनस्य
प्रभूतत्वेन वरशुल्कापेक्षित्वं नोचितमेव भर्तुः । मम
वचनमश्रद्धेयं तस्य । नववधूग्रहणे स्वातन्त्र्यं समुचितमेव
आयुष्मतः । अत्र संकुलस्थितौ किं करोमि ? उद्विग्नमनसं
कुमारं सान्त्वयितुमेव साम्प्रतं मम । (पुरोऽवलोक्य)

अतैव तिष्ठति । (इति पुत्रसमीपं गच्छति) (गुणचन्द्रः सुधापूर्णश्चोत्थाय 'मातर्वन्दे' इति नमस्कुसुतः)

माता :— कुमारौ सुखेन वर्धेताम् !

सुधा :— अस्व ! कुतः सुखं पितृवर्जितस्य कुमारस्य ?

माता :— (पुत्रमुद्दिश्य) पुत्र ! सर्वं श्रुतं मया । अन्यत्सर्वं तथा तिष्ठतु । (कुमारं हस्तेन स्पृशन्ती) जात ! त्वामवदुर्गतं मा मन्यस्व । मातृदत्तस्य मम वित्तस्य त्वमेवाधिकारी ।

गुण :— मातः ! न खलु जीविकामुद्दिश्य विचारलेशोऽस्ति किन्तु पितुः शास्त्रमनुचिन्त्य दुःखमुत्पद्यते ।

माता :— कुमार ! अलं परिदेवितेन । मयि जीवन्त्यां न कदापि त्वमन्यथा वर्तेथाः । त्वन्मतिमनुसृत्य मदीयं वित्तमुपसृज्य अन्यथा मम प्रणा न प्रचलन्ति । (इत्यश्रूणि मुञ्चति)

गुण :— जननि ! नाहमन्यथा वर्तिष्ये मा विषीद् (इति तस्याः पादौ स्पृशति)

माता :— पुत्र ! गृहाण (इति स्वर्णपेटां ददाति । कुमारः गच्छामीति निष्क्रान्ता)

गुण :— सुधापूर्ण ! पश्य मातुर्वत्सलताम् ।

सुधा :— अत एव मातरं परां देवतां कथयन्ति विद्वाः ।

गुण :— सखे ! त्वमपि गच्छ विश्रान्तिमपेक्षते मनः ।

सुधा :— तथेति निष्क्रान्तः ।

गुणः— पितृपरित्यक्तं मां श्रुत्वा कदाचित्सरोजिनी न वृणीयात्।
तथाऽपि मनस्ततो निवर्तयितुं न प्रभवामि। गुणललामभूता
सा नान्यथा वर्तिष्यते। यतोहि —

प्राप्तं संपदो नैव कारणं प्रेमसङ्गतेः।
सर्वान्तीत्य वध्नाति स्त्रीपुंसौ हृदयं समम् ॥

परिचारकः— (आगत्य) महाभाग ! काचन तरुणी पत्रं
दत्त्वा निष्क्रान्ता । (इति पत्रं ददाति) (गुणचन्द्रः पत्रं
मुद्राट्यान्तर्वाचयित्वा हसितवदनः) कृतज्ञतासूचकमपीदम्
पत्रं सरोजिन्याः प्रभूततरमनुरागं प्रकटयति ।

अत्याहितेषु कालेषु खिन्नचित्तस्य देहिनः ।
प्रेमैकरससंसिक्तं वाक्यमेकं रसायनम् ॥

(इति निष्क्रान्तः)

इति महीधरोपाह्वयेन वेङ्कटरामशालिणा
विरचिते सरोजिनीसौरभे नाटके
तृतीयोऽङ्कः ।

श्रीसरोजिनीसौरभे

चतुर्थोऽङ्कः

—□—

भ्रमरिका :— (प्रविश्य) आढ्यपुत्रो गुणचन्द्रो गृहं परित्यज्य
अन्यत्र गतवानिति (इत्यर्थोक्ते)

कलहंसिका :— (आगत्य) सखि ! भ्रमरिके ! त्वमेकाकिं
कुत्र गच्छसि ?

भ्रमः :— कलहंसिके ! अद्यैव प्रियसख्याः सरोजिन्या जन्मदि-
महोत्सवाह्वानाय लेखमार्यस्य गुणचन्द्रस्य हस्तं प्रापयि-
महं गता । केनापि कारणेन स विक्रवमना गृहं परित्यज्य
वानिति परिचारकमुखादवगम्य वृत्तान्तमिमं प्रियसख-
निवेदयितुं प्रस्थितास्मि ।

कलः :— सखि ! सर्वमङ्गलामाराध्य धान्या सह देवायतना-
प्रतिनियतमाना सरोजिनी कुमारगुणचन्द्रेण गजपीडना-
द्विमोचितेति मृतोत्थितेव सा प्रतिभोति ।

भ्रमः :— नात्र सन्देहः ।

कलः :— भ्रमरिके ! सरोजिन्याः प्रत्यङ्गं नवयौवनेन विभूषि-
सत्कुसुमितमिव प्रमदवनं हृदयङ्गमं वर्तते । को वा तद-
भोक्ता भवितुमर्हतीति मन्यते भवती ?

अमः— पित्रोरनुरूपवराभिलाषो लोकसाधारणः खलु । सत्यपि सरोजिन्याः साद्रूप्यादिके गुणविभवे सदशवरलाभोऽद्य काले दुरधिगमो वर्तते ।

कलः— न तथाऽहं मन्ये । स्त्रीरत्नभूतां तां गन्धर्वादयोऽप्यपहृत्य परिणेतुमभिलषेयुः किमुत मर्त्याः ! पश्य —

नरेषु देवेषु च रूपगर्वितः
पुमान्यदि स्यात्सविधे तथा विना ।
स चन्द्रिकाशून्यतनुः सुधाकरः
सुमैर्विचित्रैर्विधुरः सुमाकरः ॥

अमः— सत्यमाभाषे । पित्रोर्मनोगतमाशयं न जाने । सख्यास्तु मनो गुणचन्द्रगतमिति तत्सम्भाषणादिनाऽवगम्यते ।

कलः— सखि ! समुचितोऽयमुद्योगो यदि सफलो भविष्यति तर्हि तदीया रूपलावण्यादिसृष्टिर्विधातुः सफला स्यात् पश्य —

रूपलावण्यमेतस्यां तस्मिन् गम्भीररूपता ।
तयोः सङ्गः शुभंयुः स्यान्नौत्तिपौरुषयोरिव ॥

अमः— सखि ! अहमपि तथैवाशङ्के । अत्येति कालः ! गृहोद्याने मां प्रतीक्षमाणा तिष्ठति प्रियसखी । त्वरिततरं गच्छामि (इत्युभे निष्क्रान्ते) (इति.विष्कम्भः)

(ततः प्रविशति सरोजिनी अमरिकाच)

सरोः— अमरिके ! कस्तत्र विशेषः ?

अमः— सखि ! गुणचन्द्रः केनापिवाकारेण विकृष्टमना अन्यत्र

गत इति परिचारकमुवादिवाय तद्विषेदयितुमायत्तासि ।

सरो :— किंवास्त्राद्वैकृत्यस्य कारणम् ?

भ्रम :— सूचनामात्रेणोक्तं परिचारकेण पितापुत्रयोरुद्वाहविधिं
मधिकृत्य प्रतिभेदः समजनीति ।

सरो :— (आलोचनामभिनीय) कृपणोऽयमाढ्यपतिः । कुमा
स्तूदारमतिः । शुल्कलोभेन तस्यानभिमतकन्यादर्शी सा
त्पितेति तर्कयामि ।

भ्रम :— युज्यते कल्पना ।

सरो :— भ्रमरिके ! कदाऽपि दृष्टस्त्वया स नवयुवा ?

भ्रम :— एकदा क्रीडोद्याने ।

सरो :— अभिमतरूप इति मन्यते भवती ?

भ्रम :— तथैव । तव प्राणद इति विशेषतश्च ।

सरो :— भ्रमरिके ! किंवा वक्तव्यमन्यदत्त ? अस्य शरीरस्य
एव हि प्राणदाता ।

भ्रम :— (स्मितं कृत्वा) प्राणवल्लभ इति वद ।

सरो :— सखि ! त्वामात्मीयामिति मत्वा मनोगतं व्यक्तीकरोमि
सत्यं तेनापहृतं मे मनः ।

भ्रम :— जीवितदानेन सर्वं तत्तथाविधमेव प्रतिभाति ।

सरो :— न केवलं तावन्मात्रेण किन्तु रूपसौष्ठवेनाऽपि ।

भ्रम :— तत्कथम् ?

सरो :— आत्मीये ! असावनङ्ग एव रूपसंपदि ।

भ्रम :— पियसखि ! अभिमतं खलु वस्तु किञ्चित्करमपि लोको
त्तरमिव प्रतिभाति ।

सरो :— न तथा समर्थये । इदमत्र सत्यमवेहि यतोह्यस्य—
 physical beauty of woman नासायां भुजमूर्ध्नि भावनिवहे चोच्चैस्स्थितिर्मर्दिवं
 हस्तोष्ठांग्रितले तथा मनसि फालोरःस्थले विस्तृता ।
 दैर्घ्यं पीनरबाहुदण्डयुगले चालोचने लोचने
 मुक्तासारविजृम्भणं स्मितकलाप्रादुर्भवे प्राभवे ॥

अम :— तर्हि सरूपवयसोर्भवतोः सङ्गतिरुचितैव भवति ।

सरो :— सखि ! सात्वाशैव केवलम् ।

अम :— नेयमाशा किन्तु सम्भाव्यार्थकथनमपि । यतस्त्वमपि
 सौन्दर्यराशिः ।

सरो :— आस्तां नाम तत्सर्वं । किन्तु तस्यार्थराशिमनुस्मृत्या-
 न्यथा शङ्कते मे मनः ।

अम :— सखि ! नैवं मन्यस्व । कामिनः शुल्कराशिं नापेक्षन्ते ।
 सौन्दर्यराशिं कान्तामभिमन्य सेवन्ते । पश्य —

विद्यां प्रज्ञां साहसं च प्रदर्श्य द्रव्यसञ्चयम् ।

कामिनो विद्रुतात्मानः श्रयन्ति सुविज्ञासिनीः ॥

सरो :— अमरिके ! शुल्कव्याधिस्तु सर्वत्र वज्रमूलस्तिष्ठति ।

अम :— युवधीरास्तमपि निराकुर्वन्ति । धीरोह्यं तव प्रेयान् ।

सरो :— सखि ! न जाने तस्य चित्तम् ।

अम :— बन्धविमोचनसमये सखीमुद्दिश्य कीदृशस्तस्य मनो-
 विकारः ?

सरो :— धीरस्वभावो ह्यसौ ।

अम :— भावसूचकं किमपि चेष्टितं तस्यावगतं भवत्या ?

सरो :— निधृतमेतत्प्रकटीकृतं तेन धीरेण । तद्यथा—

विलासिनीदर्शनमात्रहेतुका
वयःस्थसाधारणचित्तविक्रिया ।
न दर्शिता तेन गभीरचेतसा
स्तुता प्रसङ्गेन तु चारुता मम ॥

अम :— तत्कथम् ?

सरो :— मदुपलब्धिप्रसङ्गे ध्याया प्रस्तुते मदीयसौन्दर्यविशेष
मभिनन्दितवान् कुमारः ।

अम :— तर्हि सर्वमनुकूलतया परिणस्यति ।

परि :— (आगत्य) स्वामिनि ! काचन पत्रहस्ता दूती
कुमार्या दर्शनमभिकाङ्क्षति ।

सरो :— अवश्यं प्रवेशय ।

परिचारिका :— तथेति गता ।

दूती :— (प्रविश्य) नमः सौन्दर्यदेवतायै ।

सरो :— उपविशतु । किं नामधेया भवती ? किंवाऽऽगमन
प्रयोजनम् ?

दूती :— (उपविश्य) स्वामिनि ! श्रीधराख्यस्य भूस्वामिनः
परिचरिकाहमेलावती नाम । तदादेशेन भवत्याः सकाश
मागता ।

सरो :— सर्वविदितोऽयं भूस्वामी । एकदा तत्पत्न्या सह भुव-
नेश्वरीप्रासादे ममपरिचयभाग्यमपि सम्भूतम् । किंच तस्यां
मम मातृभक्तिरपि सञ्जाता ।

दूती :— तेन भूस्वामिना लेखोऽयं प्रेषितः। (इति लेखं ददाति)

सरो :— (लेखमुद्धाट्य निभृतं पठित्वा प्रकाशम्) पलावति !
सर्वस्वदानेन मां विबोदुमभिलषति तव स्वामी । सत्ये-
कस्मिन् कलत्रेऽन्यां वोदुमनुचितं विज्ञानाम् ।

दूती :— सुन्दरि ! तव सौन्दर्येण कलालालित्येन च मोहमुप-
गतोऽयं श्रीधरः । सर्वमप्युपदीकर्तुमिच्छति । यदि साप-
त्यभावं न सहते कुमारी तदा प्रथमकलत्रमपि त्यक्तु
मीहते मत्स्वामी । धनवतां किंवाऽसाध्यमस्ति ? पश्य—

वीणानादो मोहनो नैव नादो

नैवाह्लादी कामिनीकण्ठनादः ।

सर्वोत्कर्षो रूप्यकस्यैव नादो

मुग्धो बालोऽप्यत्र यन्मोहमेति ॥

{ धनं न मत्त्व /

सरो :— अहो ! प्रभूताह्वयसम्पत्सर्वानर्थकारिणी । लोके सुवृ-
त्तमपि दुर्वृत्तं करोति । दुर्वृत्त्या जनो नीतिमपि त्यजति ।
पश्य —

नीतितन्तूश्च मृदुलान् समबुद्धिप्रकल्पितान् ।

दुर्वृत्तश्छेत्तुमुद्युक्ते दुष्टाश्वः प्रग्रहानिव ॥

दूती :— यदि लोकापवादभीतिर्बाधते भवतीं तदा तामपि दार-
भावमात्रेण गृहे स्थापयिष्यति ।

सरो :— हन्त ! सत्स्वपि शतशो धर्मशासनेषु स्वैरचारिणो
जनास्तदतिलङ्घने नितरामुपायमन्विष्यन्ति । विशेषतस्तु
प्रेमोन्मादे । तद्विदमत्र सत्यमिव प्रतिभाति ।

कर्मानुष्ठानदार्ढ्यं च भावसंशुद्धिरेव च
संस्कारेणैव चित्तस्य जायते नान्यतः क्वचित् ॥

किंच प्रवयसां सत्कर्मप्रवृत्तिरेव कनीयसामुपदेशिका
भवति । पश्य —

वृद्धान् संस्कारतः शुद्धान् नीत्यानुष्ठितकर्मणः ।
कनीयांसोऽनुवर्तन्ते वीजराशीनिवाङ्कुराः ॥

दूती :— अयि ! व्यवहारानभिज्ञे ! कण्टकविक्षेपः क्रियते स्वयमेव
सौख्यमये जीविताध्वनि । यतोहि —

संपद्विशेषे धनदेन तुल्यो
महेन्द्र एवैहिकभोगराज्ये ।
सेवां चिकीर्षुस्तव चायमास्ते
निरस्यसि प्राज्यसुखैकराज्यम् ॥

सरो :— अयि ! दूत्यनिर्वहणशीले ! पश्यात्र भारतनारीधर्मम् ।
प्रागेकस्मिन्नभिमतगुणे यूनि चासज्य चित्तं
पश्चात्प्रेम्णाऽकलुषगतिना सम्यगाभुज्य भोगान् ।
तत्संपर्कात्परिमितमपत्यं समासाद्य कीर्त्या
वृद्धिं नीयात्स्वकुलमवला प्रेमसारैकमूर्तिः ॥

तद्गच्छतु भवती यतो मम हृदयं प्रागेवैकस्मिन्नभिमते यून्या-
सञ्चितं प्रेमरसेनापूरितं च । अन्यच्च —

सरोजिनी विशुद्धप्रेमयुक्तानां स्त्रीणां हृदयतन्तुषु ।
कालुष्यभावसंसर्गो न स्थानं लभते क्वचित् ॥

दूती :— (उत्थाय) (सरोजिन्याः पादौ नमस्कृत्य) अयि ! अवि-
चालितशीले !

दूर्तोधर्मादागताऽहं मां क्षमस्व दयामते !
साद्रूप्यमिव चानन्तं साद्रूप्यं त्वयि निष्ठितम् ॥

(इति निष्क्रामन्ती स्वगतम्)

अहो! चपलमतिः स्त्रीलोक इति जनाः कथयन्ति नैतद्युक्तम्
 तथाहि —

सम्यगालोच्य कुरुते कृत्वा च न निवर्तते ।

न जहाति स्थिरां वृत्तिं धीरो हि वनिताजनः ॥

अनुष्ठितं मया स्वामिकार्यं । वैफल्ये किं कुर्याम् ? आलो-
 च्यमाने गुणवत्यां गृहिण्यां जीवन्त्यामेतादृशी प्रवृत्तिं
 नोचितैव स्वामिनः । परमार्थतोऽप्ययमेव सत्यः । तद्यथा—

द्वावभावचतुरा सुमध्यमा

साध्यते हि गुणतो न काञ्चनैः ।

पाणिसर्ग्यसुमदाम कोमलम्

यन्त्रसृज्यमिति कोऽभिमन्यते ॥

(इति निष्क्रान्ता) (नेपथ्य आभाषणम्)

आः कष्टम् ! परुषभावो हि दुर्भरो वरवर्गीयस्य जनस्य ।

सरोः— (श्रुत्वा) सखि ! ममैवोद्वाहोद्यमधुरया नितान्तश्चान्त-
 मनाः पिता किमपि चिन्तयन्नित एवागच्छति । अतोऽ-
 न्यत्र गच्छावः । (इति निष्क्रान्ते)

(ततः प्रविशन्ति मणिदासस्तत्पत्नी सुवता धात्री च)

मणिदासः— आः कष्टम् ! परुषभावो हि दुर्भरो वरवर्गीयस्य
 जनस्य । यद्गुरुपलावण्यकलाविमृषितामपि कन्यां ग्राह-

यितुं याचमाने तत्पितरि शुल्कोच्चयाकाङ्क्षी तद्वन्धुजनस्तत्र
 वैमुख्यमभिनयति । उचितवरान्वेषिणो मे सञ्चारवशात्
 पङ्क्तोऽपि पांशुभावं गत इति नातिशयितवचनमिदम् ।
 नैतावतापि कृतकृत्योऽस्मि सञ्जातः । पुत्रीजननवार्ता हि
 कुटुम्बिनामद्यकाले हृदयसीम्नि वज्रसम्पात इव भासते ।
 पुरा काले गृहीतृजनः सुवर्णभूषादिभिः कन्यां परितोष्य
 सादरमुद्रहति स्म । अधुना तादृश आचारः सर्वोऽपि
 विपर्यस्तो जातः । (भार्यी दृष्ट्वा) प्रिये! श्रीधरेण भूस्वामिना
 त्वद्यैव सन्दिष्टोऽस्मि । तद्यथा —

अहं वृणीयां भवतस्सुरूपं
 सुतां नु सर्वस्वसमर्पणेन ।
 सेवे भवन्तौ पितरौ च तस्या
 गुरुं यथा शिष्य इवाप्तविद्यः ॥

एवं विनयसम्पन्नो धनाढ्यो जामाता भवितुमर्हति ।
 सुव्रता :— नाथ! तस्य पाणिगृहीती काचन वर्तत इति श्रूयते ।
 मणि :— भवतु । उमे अपि तस्य प्रिये भवेताम् । विशेषतश्चावयो
 सुता ।

सुव्रता :— सर्वं सुष्ठु संपद्यतां नाम । किन्तु न काऽपि मानवती
 सपत्नीभावं सद्गते । पश्यतु नाथः —

परैर्नितान्तं परिदूषिताऽपि
 पत्याच रोषादवमानिताऽपि ।
 न दूयते मानवती तथा द्रा-
 ग्यथा तु सापत्न्यविकारविद्धा ॥

मणि :— किंवा धात्री मन्यते ?

धात्री :— कुमार्या आशयमविज्ञाय न किमपि निश्चेतव्यमिति मन्ये ।

वनपाल :— ('प्रविश्य) स्वामिन् ! महात्मा देवव्रत आयाति ।
(इत्युक्त्वा निर्गतः)

(ततः प्रविशति देवव्रतः । सर्वं उत्तिष्ठन्ति)

मणि :— विद्वन्नमस्ते !

देव :— शुभं ते भूयात् ।

मणि :— आसनमलङ्करोतु महाभागः । (देवव्रतेन सह सर्वं उप-
विशन्ति)

मणि :— महात्मन् ! भवतः शिष्य आढ्यपतिर्भाग्यवान् यत्पु-
त्रेण गुणवता पुत्रिणामग्रेसरः सञ्जातः ।

देव :— तत्तथैव । किं तु पितापुत्रयोरद्य केनचित्कारणेन
बुद्धिभेदः समजनि ।

मणि :— नचेद्रहस्यमत्र तत् श्रावयतु भवान् ।

देव :— किमन्यदस्ति ! शुल्कलोभेन पितुः काचन कन्यकाऽ-
भिमता पुत्रस्यत्वपरा ।

मणि :— पुत्रस्तूदारमतिः स्वतन्त्रश्चेति मन्ये ।

देव :— अत एव पितुर्मूर्खतया तदीयं धनं प्रभूतमपि परित्यज्या
न्यत्र गतः ।

मणि :— गुणवनेरायुष्मतः कष्टमापतितम् ! कुत्र गतः स
आयुष्मान् ?

देव :— मातृवचनानुरोधेन तस्या मातृसम्बन्धिनं दायं स्वीकृत्ये-
तोऽनतिदूरे सुजनपुरग्रामे कृषिकर्मणा जीवति ।

मणि :— अहो ! भावस्वतन्त्रस्य पदे पदे विपदः समापतन्ति ।
तथाहि—

सत्यार्थमेवाभिदधाति नित्यम्
कापट्यभावं सहते न किञ्चित् ।
तेनास्य मित्राणि न सम्भवेयुः
स्वातन्त्र्यवादी लभते न सौख्यम् ॥

किमुद्यमोऽद्यायमाद्वयपतिः ?

देव :— साध्वी तस्य पत्नी दिवं गता । पुनरन्यां च विवोदु
मुचुक्ते ।

मणि :— प्राणिस्वभावोऽयं खलु ! पश्यतु भवान् —

मृतेऽपि सम्बन्धिनः कालतः शुचं
विमुच्य जीवः ससुखेऽवतिष्ठते ।
कुठारत्नो विटपेषु पादपः
समेधते पुष्पफलैर्हि शेषतः ॥

देव :— तत्तथैव ।

मणि :— अहो ! सर्वत्राधिकारिणामहङ्कारिणां चित्तविकाप
विलक्षणा दृश्यन्ते । तथाहि —

स्वमनसि चिन्तितमखिलं
तदमलमभिमत्य लोकमनुशास्ति ।
जानाति नैव किञ्चित्
पीडां साधोरहंयुरधिकारी ॥

(धात्रीं दृष्ट्वा) कुमारीमाह्वय! देवव्रतादाशिषमधिगच्छति ।
(धात्री गत्वा सरोजिनीभ्रमरिकाभ्यां प्रविशति)

मणिदासः — पुत्रि ! नमस्कुरु महात्मानम् ।

सरोः — वन्दे महाभाग !

देवः — आयुष्मति ! किंवान्यदाशासे ? पश्य —

प्रतिदिनमकलङ्कं चिन्वती पूर्णभावं
लसति तव मुखाब्जे तन्वि ! सौन्दर्यलक्ष्मीः ।
अनुभवितुमनूनां तां सपद्येव भूया-
स्त्वदितरसुदतीनां दुर्लभो बल्लभस्ते ॥

(तदाज्ञया सर्व उपविशन्ति)

मणिः — महाभाग ! अन्विष्यान्विष्यापि योग्यवरलाभे विफल-
यत्नोऽहम् । अधुना भवदाशीःप्रभाव एव शरणम् ।

देवः — रूपसौशील्यादिविभूषितायाः सहशवरलाभे प्रयत्नमर-
उचित एव ।

मणिः — महात्मन् ! न खलु निखिलैश्वर्यसम्पन्नाय वराय स्पृहते
मे मनः । किन्तु साधारणमेव कांक्षन्ति । शृणोतु मम मनो-
गतम् —

भावाविष्करणे स्वतोऽपि मुकुलीभावं वधूनां विदन्
गृह्यार्थेष्वनुकूलतां कलयितुं चित्तं सदा हर्षयन् ।
हासो नैव भवेद्यथा खलु तथा वासोऽन्धसी साधयन्
जामाता विभ्रयात्सुतां यदि तदा धन्यो भवेत्तत्पिता ॥

देवः — उचितैवेवमर्थयथा गृहस्थानाम् ।

मणि :— (भार्यां दृष्ट्वा) किंवा मन्यते भवती ?

सुव्रता :— नाथ! किमन्यदस्ति ? भवत इव ममापि सैवाभ्यर्थना
किन्तु स्त्रीस्वभावो मामत्युच्चयाकांक्षिणीं करोति तद्यथा—

सुतां सुवर्णोपमरम्यरूपां
सुर्यणमुक्तामणिभूषिताङ्गीम् ।
भर्त्रा च मूर्ध्ना प्रतिनन्दमाना
मिच्छामि वात्सल्यगुणेन मातुः ॥

(सर्वे स्मितं कुर्वन्ति)

देव :— उचितैवेयमभ्यर्थना कन्यकामातुः । कुमार्यास्तु मनोगतं
श्रोतुमिच्छामि । वरगुणपरिशीलने सैव प्रधानभूता हि ।
(सरोजिनी लज्जां नाटयति)

सुव्रता :— विद्वन् ! लोकवृत्तान्तानभिज्ञा मम सुता ।

देव :— सुव्रते ! तत्तथैवास्तु । तथाऽपि कन्यकानामनारूढ-
यौवनानामपि वरगुणाभिलाषोऽङ्कुरितत्वरूपेण वर्तते ।
किमुत युवकन्यकानां । किञ्च तासां मनोऽभिलषितमवि-
ज्ञाय वरनिर्णयोऽप्यनुचित एव भवति । पश्यन्तु सर्वे—

बालां वल्लीं समुत्त्राय युज्यतेऽन्यत्र रोपितुम् ।
सहस्रैरपि यत्नानां पुष्पितां नैव युज्यते ॥

सुव्रता :— आयुष्मति ! महात्मा देवव्रतः पृच्छति हृदयतमसंशयं
निवेदय ।

मणि :— सुते ! वयमत्र सर्वे तवाभ्युदयकांक्षिणः । वद मनोगतम् ।

भ्रमरिका :— सखि ! उदासीनता पश्चात्तापाय भवेत् ।

सरो :— रहःस्थिताभ्यामावाभ्यां सर्वमपि श्रुतम् । नह्येतादृशे
 की कथा जने मनो लगति ।

धात्री :— तर्हि कथमनुरूपो वरो लभ्येत ?

सरो :— सत्यमत्र कथ्यते । प्राणदो गुणचन्द्रो मम वल्लभः ।

धात्री :— आयुष्मति ! युज्यते तत् किन्तु सोऽधुना निस्त्वः
 सञ्जातः ।

सरो :— तदपि श्रवणगोचरीभूतम् ।

दूती :— स कथमत्र त्वद्विलाससंभारसंभरणक्षमो भवेत् ?

सरो :— तत्सर्वमपि बाहिरम् । आन्तरस्तु प्रेमभर एव पश्य —
 हिन्दी कथा पुंसामुल्लसतां वधूजनसमावेशे हठात्संभवे
 दौर्द्धत्यं श्रयते ह्यसौ समरसीभावाय हावादिकम् ।
 सौहार्दे जनिते परस्परपरीतोषाय भूषादिकं
 नानन्दामृतपानतृप्तहृदयैः साडम्बरं कांक्ष्यते ॥

धात्री :— यद्यन्यमनाश्चेत्कुमारस्तदा हताशा भवेः ।

सरो :— तदर्थमहमेव यतिष्ये । यदि विफला स्यामत्र तदाऽनन्तरं
 करणीयं तावन्निर्णेष्यामि । त्वं गच्छ (सा गता)

सरो :— (भ्रमरिकां दृष्ट्वा) सखि ! आयासकारिणी भविष्यामि
 तव ।

भ्रम :— सख्याः स्वास्थ्यसम्पादने प्रयासं न गणयन्ति स्त्रियः ।

सरो :— तर्हीमां मम प्रार्थनां पत्रनिक्षिप्तां करोमि । (लेखं
 विलिख्य) सखि ! लेखममुं गुणचन्द्राय समर्पय ।

भ्रम :— लेखार्थः कीदृशः ? यदि श्रोतव्यः तं श्रावय ।

सरो :— सख्या अनुमतिमन्तरा लेखार्थः कथं क्षेमङ्करो भवेत् ?
शृणु तावत् ।

प्रा दाता प्रणानिलस्य प्रभुगुणसुरभिः कन्यकानां वराहं
श्रित्ते माधुर्यधुर्यस्त्वमिति मम मनः सञ्चितं त्वय्यतीव
कारुण्यं चेत्तवास्यां सहवसतिमुदं देहि तुल्यप्रपत्त्या
प्रीतिश्चेदत्र नस्यात्प्रियगुण! कुरु मां किङ्करीं त्वत्सकाशे

भ्रम :— अहो ! सख्याः कल्पनाचतुरता ! अवश्यं तस्य हृदयं
मावर्जयेत् ।

सरो :— प्रयतिष्यावहे । परन्तु दैवेनाप्यनुकूलेन भाव्यम् ।

भ्रम :— अवश्यं फलिष्यति प्रयोगविशेषः । आयान्तीं श्रियं
कोवा जानुदेशेन निरुन्ध्यात् ?

सरो :— सखि ! मम चित्तवृत्तिरविचाल्या दृश्यते । पश्य—

पङ्कोत्थिता सा मुख एव रक्ता

कथं नु चन्द्रं स्वपतिं लभेत ?

सरोजिनी नूनमनूनरागा

कलावतीयं गुणचन्द्रमीयात् ॥

(पत्रं गृहीत्वा भ्रमरिका गता)

सरो :— (आत्मगतम्) यद्यत्र विफलास्यामहं तदा ह्यसम्भव
एव प्राणानिलसञ्चारो मम । भवतु । का वा चिन्ता भाविनीं
गतिमुद्दिश्य । (निष्क्रान्ता)

इति महीधरोपाह्वयेन वेङ्कटरामशास्त्रिणा

विरचिते सरोजिनीसौरभे नाटके

श्रीसरोजिनीसौरभे

पञ्चमोऽङ्कः

—□—

(ततः प्रविशति क्षेत्रपालस्तत्पत्नी च)

क्षेत्र :— अये ! पाटलिके ! पुरुषस्य भाग्यमिति लोकोक्तिरवितथा
यदेतस्य स्वामिनो गुणचन्द्रस्य पादनिक्षेपजमात्रेण समुप-
चितपुष्पफलसंभारेयमारामभूमिरपूर्वेव भासते ।

पाटलिका :— अयि ! आम्रातक ! सस्यसंपद्विशेषे न केवलं
पुरुषस्य भाग्यं कारणम् किंतु प्रयत्नभारोऽपि नितरा
मपेक्ष्यते ।

आम्रातक :— नात्र सन्देहलवः अत एव कृषितो नास्ति दुर्मिष
मित्यार्यैः कण्ठरवेणोक्तम् ।

पाटलिका :—आम्रातक ! यद्येवं देशे सर्वत्र कृषिकर्मण्यनलसता
स्याज्जनस्य तर्हि फलपुष्पादीनां क्षीरसमृद्धेश्च न कुतपि
हासः संभवेत् । पश्य —

भानोरपि चन्द्रमसः

किरणान्वायुश्च वृष्टिसौभाग्यम् ।

उपयुङ्क्ते यत्र जनः

क्षुद्राद्या नैव तत्र सन्नाथानि ॥

आम्ना :— सत्यमुक्तं भवत्या । सर्वोपयोगितयैवैतानि दैवेन प्रसा-
दितानि । (स्मृतिमभिनीय) पाटलिके ! स्वामी गुण-
चन्द्रः प्रातरद्य कुत्र वा गतः स्यात् ?

पाट :— काचन दूतो पत्रमेकं स्वामिने दत्त्वा प्रतिनिवृत्ता ।
तं लेखार्थमधिकृत्य स्वामी गतः स्यात् ।

आम्ना :— लेखार्थः क इति सम्भावयसि ?

पाट :— तयोः सम्भाषणादिना ज्ञायते वैवाहिकोऽत्र विषय इति

आम्ना :— शुभं भूयात् । शीघ्रमेव स्वामिनी च समागमिष्यति
इति प्रमोदलाभोऽस्माकम् । (नेपथ्याभिमुखमवलोक्य)
पाटलिके ! पश्य । क्षेत्रभागेषु कर्मकराणां क्रियासञ्चार-
क्रमम् एते स्वामिनोऽसन्निधानात् क्षेत्रकर्म मन्दं मन्द
माचरन्ति ।

पाट :— नन्वयं स्वभावः कर्मकराणां । यथाहि —

यद्युग्रदण्डोऽप्यधिभूर्दवीयान्
न सेवको जागरिता स्वकार्ये ।
तथाऽप्रमत्तो न हि चातपे स्या
द्यथा तु बह्वेः सविधे द्विमतः ॥

आगच्छ त्वरयितुमेतान् स्वकर्मणि । (इति निष्क्रान्तौ)

(इति प्रवेशकः)

सरो :— (प्रविश्य) कथं चिरयति मे प्रियसखी ! पत्रसमर्पण
स्यावकाशो न लभ्येत ! आहोस्वित् प्रार्थनां निराकुर्वता
तेन सह हेतुवादप्रसंगेन कालो वा नीधेत ! (स्मृतिमभि-

नीय) चरणसंचार इव प्रतिभाति (पुरोऽवलोक्य) आः !
समामच्छति प्रियसखी ! अस्या मुखप्रसादः सूचयति
सर्वोऽपि यत्नः सफल इति । तथाहि—

अनुक्तवाचोऽपि मुखप्रसादः
संधातुरर्थस्य मुदाबहः स्यात् ।
यथा प्रदोषे तमसा विमूढ-
लोकस्य कान्तिः समुदेष्यदिन्दोः ॥

(ततः प्रविशति भ्रमरिका तामनुसृत्य पुष्पफलभाजनहस्तः
पुरुषश्च)

सरोः— स्वागतं सख्याः (उभे अप्युपविशतः) कोऽयमभिनव-
पुष्पफलसंभारः ?

भ्रमः— उपदीकृतस्तव प्राणवल्लभेन ।

सरोः— (स्मितं कृत्वा) सखि ! अलम् परिहासेन ।

भ्रमः— किं भ्रमरिकां मिथ्यावादिनीं गणयति सरोजिनी ?

सरोः— (पुष्पाणि फलानिचादरेण गृहीत्वा) सखि ! अपूर्वः
खल्वेष पुष्पफलसमुदयः !

भ्रमः— तव वल्लभस्य कृषिकर्मविलसितमिदम् ।

सरोः— किमनुगृहीता मत्प्रार्थना ?

भ्रमः— सर्वं कथयिष्यामि । प्रथममेनं सत्कृत्य प्रेषय ।

(सरोजिनी किञ्चिद्ददाति । गृहीत्वा परिचारको गतः)

(भ्रमरिका लेखमेकं ददाति । सरोजिनी तमुद्धात्य पठति ।)

यदर्थं खड्गे ग्रीष्मसंतापं तरुत्कटम् ।

कादम्बिनी वृष्टिपातात्सैव संजीवयत्यमुम् ॥

अमः— सखि ! औपम्येन ज्ञायते त्वय्यस्य प्रेमातिशयः समु-
त्कटः संतापभरश्च दुर्भर इति । किञ्च त्वया समुपलप्स्यते
पतिवाल्लभ्यमनितरसाधारणमिति । उचितं खल्वेतत्तव
सौन्दर्यनिधेः ।

सरोः— ननु भ्रमरिकासंगेन सरोजिन्या हृदयविकासः सरसो
मधुरतरश्च परिणमति ?

अमः— सखि ! आयुष्मतः पितृसंवादस्त्वदर्थं प्वेत्यनेन निश्चीयते

सरोः— अविस्वादी खलु सकृदास्तर्कः । सखि ! आदरविशेषः
कीदृशस्तस्य भवत्याम् ?

अमः— सर्वत्र तुल्यादरः कुमारः । त्वत्संबन्धवशाद्विशेषतो
मयि ।

सरोः— भ्रमरिके ! एतदपूर्वपुष्पफलसंदर्शनेन तदारामोऽतीव
सुन्दर इति तर्कयामि ।

अमः— शृणोतु कुमारी तदारामरामणीयकम् ।

रोदोगह्वरतुल्यकूपसलिलैर्यन्त्रोत्थितैर्वर्धितै

नारीकेरमहीरुहैः फलभरादाभुग्मस्तादृतैः ।

व्यामग्राह्यशलाढुहेमपनसैश्चित्रैरसालद्रुमै-

रारामो मधुकेतकीपनसरम्भाद्यैश्च रम्यो महान् ॥

सरोः— अयि ! सकलफलानोकहनिवहैस्तदारामो जीवनाराम

पति मन्त्रे ।

भ्रमः— न केवलं तथाविधः किन्तु चक्षुरारामोऽपि तद्यथा—

कुण्डोधोमद्वितैः शतैरपि गवां व्याप्तं महच्छाद्वलं
तस्यान्ते सुमशोभियावनजपाकुन्दक्षुपाणां वृत्तिः ।
शम्बोधान्यविशेषशोभिततला नेदिष्ठसीमा तत
श्चेतः शक्रवनीयति स्म नितरां तस्मिंश्च कैदारिके ॥

सरोः— साधु ! सखि ! साधु ! श्रवणमात्रेणैव निरतिशय-
मानन्दमनुभावयति तदारामसन्निवेशः । उपायं तावत्
चिन्तय तेन सहाचिरसमावेशस्य ।

भ्रमः— अयि ! लोकवृत्तान्तानभिज्ञे ! नास्त्यत्रोपायान्तरापेक्षा
स युवा नूनमविलम्बितमेवात्रागमिष्यति । पश्य —

नोपेक्षते व्यञ्जितद्वार्दभावां
मनोरमां कोऽपि युवाधिगन्तुम् ।
रसाञ्जितां दर्शितमध्यभागां
मामोदिनीं पञ्चलतममिवालिः ॥

सरोः— सखि ! निर्वृतं मे हृदयमिष्टसिद्धया । अद्य सर्वमपीदं
मलयानिलादिकं चिरानुभूतमप्यपूर्वमिवाभाति पश्य—

आत्मानमानन्दविसारिणं मनो
यद्यभ्रखण्डं मलिनं विधुं यथा ।
रुन्ध्यात्तदा भाति जगद्विकारभाक्
ध्वस्तेऽश्वरोधे दधतेऽतिरम्यताम् ॥

गुणः— (प्रविश्य) (आत्मगतम्) आः सेयं सरोजिनी
समुच्छ्वसितमिव मे मनः प्रतिभात्यस्या दर्शनेन यतो हि
लोके—

उत्सूते महतीं मुदं नयनयोः सद्यःसमालोकने
 द्रागाद्रीयति हावभावविभवैश्चित्तं समावेशने ।
 भीहं शूरयते क्रियासमुदये व्यङ्ग्यार्थसम्भाषणे
 पुंसःकामितकामिनी हि नितरां रासायनी संस्क्रिया ॥
 आननशोभाप्यस्या अनितरत्नाधारणीं स्थितिमुद्रहति ।
 तद्यथा —

अस्याः पश्याम्यहमतितरामाननं सद्वितीयम्
 लीलापाङ्गः स्वरविलसितश्चन्द्रविम्बे यदि स्यात् ।
 एवं जाने ह्युपमितकलामाननस्यापि कान्ति
 सौरभ्यं चेदुचितविभवं लभ्यते चन्द्रिकायाम् ॥

सरो :— अमरिके ! गायामि तावदानन्दगीतमिदम् ।
 (वीणामादाय गायति)

याहि याहि मम मा विश गेहं
 का परिचिन्तय कितव ! तवाहम् ।

गुण :— किमपि श्रवणसुभगं गायति । गुल्मान्तरितस्तावच्छृणोमि

सरो :— पुनस्तदेव गायति ।

गुण :— कुतोऽयमकाण्डप्रतिषेधः ?

सरो :— अधरितसुधमधु पपिथ कया त्वम्
 गतनिशि गतवानितरवशत्वम् ।

गुण :— अनुचितोऽयं वितर्कः ।

सरो :— नहि नहि शङ्का सखि ! मयि भाव्या

नहि नहि शङ्का सखि ! मयि भाव्या

गुण :— (मुखप्रसादं नाटयति)

सरो :— मधुमदवशगे मयि जलजातं
प्रेयसि कारागृहमयि ! जातम् ।

गुण :— भवगतोऽयं गीतार्थः । सर्वथेयं भ्रमरगीतिः । न केवलं
रूपलावण्यमेव किंतु गानकलालालित्यमपि प्रशंसनीयमस्याः
(सत्वरं प्रविश्य)

कलितभुवनमोहे चक्षुषी विशिष्यन्त्या
विजितपिकनिनादं कण्ठनादं घहन्त्याः ।
तव मुखजलजातात्तन्वि ! लब्धावतारं
परवचनगतं वा नैव सेहे निरोधम् ॥

सरोजिनी :— (सहसोत्थाय) स्वागतं प्राणेश्वरस्य । आसनमलं-
क्रियताम् (आसनं सज्जीकर्तुमिच्छति)

गुण :— प्रिये ! नैव सेहे करपद्मस्य ग्लानिं सरोजिन्याः । अहमेव
निर्वर्तय इदं कर्म (इति वारयन्) पश्य प्रेयसि !—

कर्म कर्तुमलमीदृशं न ते
पाणिरस्ति जन एष तत्कृते ।
लेशतोऽपि सहते फलं यथा
नैव पुष्पमुपभोगपीडनम् ॥

(स्वयमेवसज्जीकृत्यासनमुपविशति । सरोजिनीभ्रमरकिं
चोपविशतः)

सरो :— प्राग्भवीयः पुण्यविशेष एव मामनुग्रहपात्रं करोति
महात्मनः ।

गुणः— मानिनि ! नैवं मन्यस्व । पश्यात् लोकस्थितिम् ।

मयि भवति यथा तवैष भाव
स्त्वयि च तथेत्यवगच्छ मे नितान्तम् ।

अभिलषितसमागमं हि यावत्
स्वगुणगणेऽप्यवमानिता जनस्य ॥

सरोः— (त्रपया अधोमुखी तिष्ठति)

भ्रमः— महाभाग ! त्वद्गतः सख्याः प्रेमभरोऽप्यनितरसाधारणः
तद्यथा —

दूरं निरस्य बलवत्प्रतिबन्धमस्याः
प्रेमाङ्कुरस्त्वयि विनिद्रितवेग आस्ते ।
बीजाङ्कुरो हि रभसोद्गमबद्धदीक्षो
प्रावाणमप्यविगणय्य बहिः प्रयाति ॥

अतोऽत्र भवतोः समागमः शुभंयुरानन्दकरश्च भूयात् ।

गुणः— सखीवचनात्तत्तथैव परिणमेत् । (सरोजिनीं दृष्ट्वा)
अयि ! चिन्तय मद्बचनमिदम् ।

लिप्सन्ते मणिहेममौक्तिकपरिष्कारान्प्रकृत्या स्त्रियो
लीलासुन्दरयोषितस्त्वतितरां तानाद्रियन्ते बहून् ।

अन्यूनानतिरिक्तमर्याविभवं स्मृत्वा मदीयं परं

मुग्धे ! मां वृणुयाश्चिरं हृदि यथा तापो न पश्चान्नवेत् ॥

सुभगे ! प्रेम पश्यति गुणानगुणेपीति न्यायात्प्रेमभराक्रान्त
मनसामभिलषितो जनो निकृष्टगुणोऽपि समुदितगुण इव
प्रतिभाति । किञ्च लोके कतिचन कन्यकाः प्रथमं रभस
प्रवृत्तप्रसराः पश्चादुद्विग्नचित्ताः क्लिश्यन्ते प्रेमजगति ।

सरोः— नाथ ! यदुक्तं त्वया तत्सर्वं चञ्चलचित्तस्य कन्यका
जनस्य सम्भवेक्षाम । मम तु निश्चितमित्यमवेहि ।

चित्तं त्वां मद्विमाभिभूषितमयस्कान्तं यथा संश्रितं
प्रीतिः सङ्गमवाप रूपविभवे क्षीरे यथा शर्करा ।
अद्वैतस्थितिरिष्यते त्वयि परेशाने यथा योगिना
योगभ्रंशमुपैमि मामनुचरीं यद्यन्यथा मन्यसे ॥

(इत्यश्रूणि मुञ्चन्ती स्थिता) (गुणचन्द्र आसनादुत्थाय)
सत्यवचनमेतन्नतु प्रतारवचनम् । अवगतस्तव प्रेममरा
प्रिये ! —

गृह्णामि रागात्तव पाणिमेष
ग्रन्थिर्भवेत्प्रेमलताद्वयस्य ।
संसारसिन्धोःसुखदुःखसेतु
लोकस्य सेवाकरणैकहेतुः ॥

(इति तस्याः पाणिं गृह्णाति । नेपथ्ये कोकिलध्वनिः)

भ्रमः— अयि भोरभिनवदम्पती !

आम्रशाखिनवपल्लववन्दी
कामदेवगुणवैभववन्दी ।
कोकिलोऽयमभिनन्दति योगं
गाढमामनति वामनुरागम् ॥

(सरोजिनीगुणचन्द्रौ हसितवदनौ स्तः)

गुणः— सरोजिनीसन्निधौ भ्रमरिकायाः स्वाभाविकी खड्ग
मधुरगीतिः ।

(नेपथ्ये) सुव्रते ! श्रुत्वेमं प्रार्थितवरलाभं कुमार्या नितरा
मानन्दति मे मनः । एहि तावदभिनन्दितुमेतौ ।

सरो :— (आकर्ण्य) नाथ ! श्रुत्वा वृत्तान्तमिममानन्दितान्तरङ्गौ
पितरावाचां द्रष्टुमित एवागच्छन्तौ स्तः ।

गुण :— तर्हि समुदयः शुभसन्ततेः ।

(मणिदासः सुव्रता धात्री च प्रविशन्ति)

गुण :— वन्दे महाभाग !

सरो :— पितरावभिवन्दे । (लज्जयाऽधोमुखी तिष्ठति)

मणि :— आयुष्मन् गुणचन्द्र !

पुण्येन प्राग्भवीयेन मत्सुता त्वां पतिं गता ।

ईप्सितार्थेन वर्तेथामाचन्द्रार्कं शुभान्वितौ ॥

गुण :— महतामाशीः शिरसा धर्यते ।

मणि :— पुत्रि !

प्रलोभ्यमानाऽपि धनैर्वुद्धिभेदं न गच्छसि ।

काङ्क्षितं कान्तमाप्नोषि कन्यकानां त्वमग्रणीः ॥

सुव्रता :— जात ! गुणचन्द्र ! किमन्यदस्ति वक्तव्यम् ?

अनुपमगुणशीला मत्सुता भावतन्त्रा

त्वयि शुभगुणराशावात्मना लग्नचित्ता ।

समुचितपरिचर्याप्रेमसारोपपत्त्या

नयतमुभयतृप्त्यै कालमाचन्द्रतारम् ॥

गुण :— पतिव्रतानामाशीरनुपहतप्रसरा हि ।

धात्री :— जाति ! सरोजिनि !

यन्तु कामयसे चित्ते दिष्ट्या तं पतिमाश्रिता ।

प्रार्थितप्रियसम्प्राप्तेन कन्यानां वरः परः ॥

मणि :— आयुष्मन् ! गुणचन्द्र ! यथेयमस्मान्नसंस्मरेत्तथा परि-
पालयैनाम् ।

गुण :— महाभाग ! भवतां समक्षं गुणचन्द्रः सविनयमित्थं
प्रतिजानीते ।

धर्ममर्थं च कामं च पुमर्थास्त्रीनिमान्भजे ।

भवत्सुतासाक्षिकं च मनस्साक्षिकमेव च ॥

मणि :— आयुष्मति ! यथाऽसौ न कदाऽपि वैमनस्यं प्राप्नुयात्
तथा प्रयतस्व ।

सरोः— भो तात ! अयि च मातः ! शृणुतं माम् ।

वर्तिष्ये प्रेयसा सार्थं सुखदुःखसमस्थितिः ।

मनोवाकर्मभिः शुद्धा प्रयतिष्येऽस्य शर्मणे ॥

मणि :— जातौ ! विधिपूर्वकमुद्गाहमहोत्सवमात्मीयैस्साकमनु-
भवितुं गृहानेव गच्छामः । (इति सर्वे निष्क्रान्ताः)

इति महीधरोपाह्वयेन वेङ्कटरामशास्त्रिणा

विरचिते सरोजिनीसौरभे नाटके

पञ्चमोऽङ्कः

श्रीसरोजिनीसौरभे

षष्ठोऽङ्कः

—□—

श्रीधरः — (प्रविश्य) आः श्रीमतामसाध्यं किं वा स्याज्जगति
तथाहि ।

विद्वांसः प्रणताश्चरन्ति नितरां प्रह्वीभवन्त्युद्धता
मैत्रीमर्थयते महानपि पुमान् धर्मासने संस्थितः ।
कुर्वन्ति प्रमदाः सलीलमधुरैर्भुग्नाक्षिकोणैः स्पृहां
सत्येवं धनिनः पुरस्तु क इव प्रत्यर्थितामीहते ॥

(शिरः सञ्चाल्य) सर्वसुदानेन प्रार्थयन्तमपि मां निरा-
कुर्वती सा ज्ञास्यत्यचिरमेव स्वकर्मणः फलम् । कथम्
चिरयति मे सखा दुस्तन्त्रः । (पुरोऽवलोक्य) आग-
च्छन्निवास्ते ।

दुस्तन्त्रः — (प्रविश्य) मित्र ! कुतस्त्वं विकलचित्त इव दृश्यसे ?

श्रीधरः — सखे ! किं वक्षि ? गुणचन्द्रो नामाल्खपुत्रो मह्यमतीव
द्रुह्यतिस्म ।

दुस्तः — स पित्रा विसृष्टः सुजनपुरग्रामे निवसतीति

श्रीधरः — सतु मया कामितां कन्यकां परिणीतवान् ।

दुस्तः — आः कथमेतत्सम्भवाति ? श्रीमान् खलु भवान् ।

श्रीधर :— मित्र ! चिन्तय तावत्तमभियोगं येन स दुरात्मा क्षिप्तमेव कारावासमनुभविष्यति ।

दुस्त :— न तत्र तन्त्रान्तरपर्यालोचनापेक्षा अद्यं ग्रामस्त्वदधिकारभूमिः ।

श्रीधर :— उपायमावेदय ।

दुस्त :— सस्यसम्पदनेनापहारितेति धर्मासने महानभियोगः कल्पितव्यः ।

श्रीधर :— किं वा तेन साध्यते ?

दुस्त :— राजश्यालं प्रभूतवित्तसमर्पणेन प्रलोभ्य तेन सर्वं साध्यिष्यते । पश्य —

नीतिमानपि न शौर्यवानसौ

दृश्यते हि नितरां नृनायकः ।

राष्ट्रियस्तु खलु रक्षणाधिपः

शौर्यवांश्च धनसाध्यवीर्यवान् ॥

तेन सर्वमपि सुसाधं भविष्यति ।

श्रीधर :— साऽपि यथा पतिदूरा दुःखमनुभविष्यति तथा प्रयत्नितव्यम् । किञ्च स बलवान् साहसिकश्चेति श्रूयते । तस्मादुपायेन प्रवर्तितव्यम् ।

दुस्त :— तदर्थं निभृतं यतिष्ये । (श्रीधरस्य कर्णे किञ्चिज्जल्पति)

श्रीधर :— तत्साधनायावश्यकं वित्तमुपकल्पयामि । इति द्रव्यपेटिकां ददाति)

दुस्त :— (गृहीत्वा) सिद्धार्थो मयि । (इति निष्क्रान्तः)

श्रीधरः— यद्यदाशास्ति पुरुषो यं यं द्वेष्टि विशेषतः ।
या साधयति तत्सर्वं नमस्तस्यै तु सम्पदे ॥

(इति निष्क्रान्तः) (इति विष्कम्भः)
(नेपथ्ये) पाटलिके ! कुत्राऽस्ते स्वामी गुणचन्द्रः ?
(पुनर्नेपथ्ये) एष स्वामी स्वामिन्या सरोजिन्या सह
केदारोद्याने वसन्तवैभवं पश्यन् विहरति ।
(सरोजिनीगुणचन्द्रौ प्रविशतः)

सरोः— नाथ ! पश्य ! सुप्रभातसौभाग्यम् ।

विहङ्गमानन्दितदिव्यसङ्गो
दिगङ्गनादर्शितदीप्तिहासः ।
लतोपहारीकृतपुष्पगन्धः
सरोजिनीबन्धुरुदेति भास्वान् ॥

गुणः— प्रेयसि ! पश्चिमतः पश्य ।

उषस्समुद्भूतसितप्रभेषु
प्रत्यग्दिगन्तेषु विकस्वरोऽपि ।
न भाति शोभाविकलः सुधांशुः
वृद्धाशिरोजेष्विव कुन्दगुच्छः ॥

सरोः— (विहस्य) चमत्कृतमौपम्यं नाथेन । प्राणेश्वर ! प्राणि-
मात्रस्यानन्ददायकोऽयं कालः । यथाहि —

हिमचयपरिपीडादुष्टकालो विनष्टः ।
सुरभिकुसुमसौम्यो दर्शितात्मा वसन्तः ।
कुमतिनृपतिराज्ये लुप्तधर्मं विलुप्ते

सुखमय इव सर्वस्यपि सौख्यभोगः ॥

गुण :— प्रिये ! कुसुमविशेषलालसानान्तु विलासिनीनां प्रिय-
तरो ह्यसावृतुराजो यतः कुसुमराशिन्याचित एवार्पयति ।

सरो :— नाथ ! प्रकृतिसुन्दरः कं वा जनं न प्रीणयति ?

गुण :— सखि ! न केवलमयं पुष्पसौरभेण जनानानन्दयति ।
किन्तु मलयानिलादिना सर्वानविशेषतश्चाराधयति । पश्य

कुटीषु तार्णेषु कटेषु सुप्तान्
श्रान्तान्दिवा च श्रमजीविदीनान् ।
हर्म्येषु पर्यङ्कतलेष्विवाह्या
मिशासु संलालयतीड्यवातैः ॥

राज्ञः समुचितोऽयं धर्मो यत्सर्वप्राणिप्रीणनक्रियाभिरतिः ।

सरो :— प्राणेश्वर ! सर्वत्रैतस्मिन् समये वयोविशेषं प्राभव-
विशेषं चापहाय सर्वैर्वसन्तोत्सवोऽनुभूयते । पश्य —

वसन्तकालोत्सवसम्भ्रमेण
स्त्रियः पुमांसश्च समानकृष्टाः ।

गुण :— प्रेयसि ! विशेषमत्र शृणु ।

नैतद्विचित्रं ननु चित्रमेतत्
पश्चात्पुमांसः पुरतस्तु तन्व्यः ॥

सरो :— (सितमुखी भूत्वा) काल्पनिकोऽत्र नाथः ।

गुण :— नह्यत्र कल्पना । ऋतुधर्मोऽयं । योहि तदनुधावनं तेषाम् ।

सरो : (सितं कृत्वा) नाथ ! ताः पुष्पलताः पश्य ।

गुण :— (तथा दृष्ट्वा) प्रिये ! सुभगवरोऽयमुद्देशः । सतोहि—

पुष्पगुच्छकविनम्रमस्तका
मन्दमारुतविकम्पिता लताः ।
अङ्गभङ्गिमविलासभासुरा
मोहनाङ्गय इव लान्ति मानसम् ॥

सरो :— नाथ ! औपम्ये बहुत्वं न सहते मे मनः ।

गुण :— प्रिये ! उपमेयबहुत्वं मां तथा कारयति । क्षमस्व माम् ।

सरो :— नाथ ! पश्याग्रतश्चित्रमिदम् ।

रुचन् वनान्ते समुपेत्य वल्लीं
फुल्लं द्विरेफो भजते हि मौनम् ।

गुण :— प्रिये ! सत्यमिदमवेहि ।

किं चित्रमत्रास्ति ? भवेन्नकोवा
लीलावतीनां सविधे धिधेयः ॥

सरो :— सर्वदा प्रियवादी खलु भवान् ! (किञ्चिदन्तरं गत्वा)
प्रियं नः प्रियमिदम् ।

लङ्गद्विरेफं सुमगुच्छयुग्मं
धत्ते लतेयं मधुमासहासम् ।

गुण :— सखि ! शृणु तावन्माम् ।

उरोजयुग्मं युवतिर्यथावा
कन्दर्पदर्पस्य विशिष्टचिह्नम् ॥

सरो :— (गुणचन्द्रमपाङ्गेन पश्यन्ती) न केवलं सौन्दर्याभिमानि
भवान् किन्तु कविताभिमानि च । (दूरे चक्षुः प्रसार्य)
चित्रतराङ्ग्यं सन्निवेशः ।

नाथ ! पश्य तरुमेनमुन्नतं
वीरुधा नमितशस्तमस्तकम् ।

गुण :— (तथा दृष्ट्वा) प्रिये ! समुचित एवायं व्यतिकरस्तयोः
यतोहि —

प्रेयसीभुजलतानियन्त्रितः
को युवा भुवि न नम्रतामियात् ॥

सरो :— (हसित्वा) अत एव प्रियतमो भवान् ।

गुण :— प्रिये ! मामपि बाधतेऽत्र तम इति वर्णद्वयम् ।

सरो :— अन्यनिरासायैव प्रयुक्तमिदम् । अन्यथासंभावनेन
व्यथयितुं मामसांप्रतं नाथस्य । (इति मुखं व्यावृत्त्य तिष्ठति)

गुण :— (तस्या हस्तं गृहीत्वा) मनोनायिके ! गुणचन्द्रो जानात्येव
सरोजिन्याश्चित्तमकलङ्कम् ।

सरो :— नाथ ! अवलम्बस्व मां । यावदग्रपादयोः स्थित्वा
मन्दारपुष्पमेतदवचिनोमि ।

गुण :— (तथा करोति । सरोजिनी पुष्पापचयं नाटयति)
प्रेयसि ! गुणचन्द्र एव सरोजिनीं विचित्रतया पुष्पितां
कर्तुमिच्छति । (इति तस्या हस्तात्पुष्पं गृहीत्वा केश-
पाशमलंकृत्य निर्वर्ण्य च) अहो ! आश्रयविशेषमधिगम्य
सुभगतराणि खलु भवन्ति भूषणानि !

तरुणि ! कुटिलनीले केशपाशे त्वदीये

लसति रुचिरपत्रं श्वेतमन्दारमेतत् ।

प्रसभहतमनूनैस्त्वद्विलासैरुदग्रं

विमलमिव मदीयं मूर्तिमन्त्रेण ललम् ॥

सरो :— प्रियतमेन समादृतमिति विशेषतश्च. श्लाघनीयं भवति ।
 (उपरि दृष्ट्वा) प्रियगुण ! पश्य । वृक्षाग्रतोऽसन्निधान-
 दोषेण कथमप्यनुपगुज्यमानतया व्यथितमिव स्थितं पुष्प-
 तल्लजम् ।

गुण :— (उपरि दृष्ट्वा) प्रिये ! समाश्वासयाम्येनं पुष्पराजम्—
 नैव श्रीरमणीविनीलकवरीभारेषु भूषात्मता
 स्वप्नेष्वप्यभिरामशङ्करपदाम्भोजेऽर्हणोपायता ।
 चिन्त्येत्युद्भवनिष्फलत्वदिमनो माभूः सुम ! प्राग्रभो !
 यत्सर्वद्रुमपौष्पसाररसिकः सेविष्यते त्वामलिः ॥

सरो :— नाथ ! सुकुमारतरेयमाश्वासनसरणिः । किञ्चात्र
 व्यङ्ग्योऽप्यर्थः कश्चन प्रतिभाति । व्यङ्ग्यो ह्यर्थः सौरभं
 कवितायाः ।

गुण :— तमावेदयतु प्रियसखी ।

सरो :— तद्यथा धोनिपुणतादिगुणभूषितस्यापि केनापि वा
 कारणेन परैरनादृतस्य जनस्य कालान्तरे समादरोऽवश्यं-
 भावीति ।

गुण :— सरसतया कल्पितोऽयमर्थः प्रियतमया ।

सरो :— स्वाभिलषितमर्थं व्यङ्ग्यमर्यादयैव सूचयन्ति ननु कवयः ।

गुण-ततोऽपि सुकुमारतरः प्रयोगो विलासिनीनां जन्मसह-
 भवोऽस्ति ।

सरो :— नाथ ! कथमसौ सम्भवति ?

गुण :— प्रिये ! शृणु परमेश्वरतरुमभावम् ।

साधयन्ति निखिलं निजमर्थं
 साधवो रुचिरवाग्विनियोगात् ।
 व्यङ्ग्यभावकलनात्कवितार
 श्रुतुरन्तवलनान्मदिराक्ष्यः ॥

क्षेत्रपालः — (आगत्य) स्वामिन् ! सुधापूर्णनामा कश्चन
 नागरिकस्त्वां द्रष्टुमिच्छति ।

गुणः — अवश्यं प्रवेशय । (क्षेत्रपालो निष्क्रान्तः)

सरोः — नाथ ! कोऽसौ सुधापूर्णः ?

गुणः — मम सखाऽयं प्राणसमः ।

सरोः — (स्मृतिमभिनीय) गजविमोचनसमये यस्तव पार्श्व-
 वर्ती स एवायमिति मन्ये ।

गुणः — तथैव । (सुधापूर्णः प्रविशति)

गुणः — (आलिङ्ग्य) सखे ! चिराद्दृष्टो भवान् !

सरोः — (उत्थाय) नमस्ते महाभागाय । (इति नमस्करोति)

सुधाः — सुशीले ! नित्यकल्याणी भूयाः ।

गुणः — उपविशामः । (सर्व उपविशन्ति)

सुधाः — सखे ! गुणचन्द्र ! श्रुत्वा वां माङ्गल्यवैभवं द्रष्टुं
 मागतोऽस्मि । शृण्वन्न सत्यवचनम् ।

पितुरुपमवितर्त्ताग्नीवभावाभिमृष्टा -

च्युतसुमगपदोऽपि प्राग्जनः पुण्ययोगात् ।

सुमतिभिरभिनन्द्य प्राप्तवांस्त्वं कलत्रं

मणिरिव खनिपार्श्वान्निःशितः स्वर्णसङ्गमः ॥

गुणः— लखे ! नगरविशेषाञ्छ्रोतुमिच्छामि ।

सुधाः— किं वच्मि ! नवाभिषिक्तः प्रभुः केवलं नीतितत्परः ।
तस्य स्यालो रक्षाधिकृतस्तु शौर्यवानपि नीतिदूरः । तेन
जनाः खिद्यन्ते । पश्य —

रक्षणाधिपतिदुर्विधीभवत्
सौख्यहेतुरपि राजशासनम् ।
दुःखमावहति तोयमम्बुदा—
वर्जितं लवणसागरे यथा ॥

किञ्च—

राजा चेत्परिपाल्यलोकमुखरा गैकानुरागी चरे
न्यकारैकपरो भवेदनुचरोऽप्यन्यः कथं स्यात्तदा ।
धूर्ताः प्राभवमाप्नुवन्ति सुजना ध्वस्तात्मरक्षाः सुखं
निर्वोदुं प्रभवन्ति नैव सततं दैनन्दिनीं जीविकाम् ॥

गुणः— मित्र ! शृण्वन्न निगूढां राजनीतिम् ।

नीतिः शौर्यनुभे शुभेऽपि नितरामेकैकशो दुर्बले
सन्दध्यान्ननु तद्व्ययं समगुणीभावाय नेता भुवः ।
एवं चेत्प्रभुता हि तस्य सुहृदा रुन्ध्याज्जनं सैरिणम्
गुण्डालं तृणपुञ्जयुग्मयमिता रज्जुर्यथाऽनर्गलम् ॥

किञ्चालोच्यमाने सर्वत्र लोकव्यवहारेऽयमेव सत्य इति प्रति-
भाति । तद्यथा —

नीतिर्भीतिः केवला राज्यतन्त्रे

एतद्युगं विद्रुमेणेव मुक्तां

यः सन्दध्यात्स प्रवीणो नृनेता ॥

सुधा :— त्वदुक्तिर्युक्तिसहा दृश्यते ।

गुण :— सखे ! लोकाराधनेऽवश्यं भवता सहायेन भवितव्यम् ।

सुधा :— मित्र ! सर्वथा त्वामनुवर्तिष्ये । अनुमन्यस्वाद्य गमनाय । (इति निष्क्रान्तः)

सरो :— नाथ ! नीतिदूराः पीडयन्ति खलु साधूनधिकारिणः ।

परिचारकः — (आगत्य भीतिं नाटयन्) स्वामिन् ! राजस्यालो दुर्दान्तः सपरिवारोऽत्रागच्छति । इत्युक्त्वा निर्गतः)

सरो :— नाथ ! किंनु तस्य कार्यमत्र भवेत् ?

गुण :— न खल्वहं जाने किं नु तत्स्यात् ।

सरो :— दुष्टो ह्यसौ कमप्यभिचारं मनसि कृत्यायातीति शङ्कते मनः ।

गुण :— प्रिये ! स्वभावशुद्धानां न कुतोऽपि भीतिः सम्भवति पश्य —

हृदि यस्य शुद्धभावो

नितरां सम्भवति तस्य नो भीतिः ।

यत्र हि शशिकरनिकर

स्तत्राऽस्ते नैव तामसी वृत्तिः ॥

(ततः प्रविशति राजश्यालः सपरिवारः)

गुण :— (उत्थाय प्रणमति)

दुर्दान्तः — किमुपायः प्रह्वीभावो दोषनिगूहनाय कृतदोषस्य ?

गुण :— गुणचन्द्रो दोषवानित्यननुमतोऽयं विषयः ।

दुर्दान्तः — क्लीधरेण भूखमिना निपातितस्त्वयि बलवानभियोगः ।

गुणः— नाघयोः कश्चन व्यवहारः प्रचलति ।

दुर्दान्तः—तस्य महितात्मनः सस्यसम्पदपहारिता त्वयेति ।

गुणः— शान्तं पापम् । अनुचितोऽयम् वचःप्रबन्धः ।

सरोः— (भर्तारमुद्दिश्य) नाथ ! भूतपूर्ववृत्तान्तमनुस्मृत्य
दुश्शरीलेन तेन कल्पितोऽयमभियोग इति निश्चीयते ।

दुर्दान्तः— अयि गुणचन्द्र ! तव दोषित्वाऽदोषित्वविचारस्य
नैतत्स्थानम् । स तु राजसन्निधौ प्रचलिष्यति । तव निर्वन्ध
एवाद्य मया निर्वर्तनीयं कर्म ।

सरोः— महाभाग ! अविचिन्त्यैव भूतार्थं भवादृशां नैवं युक्तमनु-
ष्ठातुम् । पश्यतु राजवन्धुर्भवान् ।

राजदण्डो हि दुष्टेषु युज्यते नैव साधुषु ।

साधवः शुद्धमनसः सदा लोकोपकारिणः ॥

गुणः— अयि रक्षाध्यक्ष ! शृणोतु भवानत्र सत्यमर्थं ।

चिन्तयामि न परस्य पीडनम्

दीनलोकमभिसेवितुं यते ।

सोऽहमेतदभियोगकारणं

निश्चिनोमि परकल्पितं दृष्टात् ॥

दुर्दान्तः— अयि ! तत्सर्वं धर्मासने निश्चेष्यते । अनुसर माम्
अन्यथा त्वां रज्जुवद्धं कुर्याम् ।

गुणः— नैवमायासयिता भवेयमत्र राजस्यालस्य । (इति तेन
सह गन्तुमिच्छति)

सरोः— नाथ ! तिमोकाकिर्तिं मां प्रहियञ्जसि ?

गुणः— प्रिये ! न भेतव्यम् धैर्यमवलम्ब्य स्थीयताम् । सौशील्य
मनुपालयितव्यम् । तेन सर्वमनुकूलतया परिणंस्यति ।

सरोः— अहमप्यनुवर्ते जीवितेश्वरम् (इति भर्तारमनुसरति)

दुर्दान्तः— सुखेन गेहे तिष्ठ भामिनि ! कुतोऽयं तव दुःखा-
नुभवः ?

सरोः— अयि ! भ्रातः ! कथमेतत्संभवति ? पश्यात्र सत्यम्—

भर्ता यदि स्याद्विमनास्तदास्य

सधर्मिणी शोकहृतान्तरात्मा ।

तथा हि दीपो धृतकज्जलश्चेत्

शिखापि तस्य प्रविलुप्तशोभा ॥

दुर्दान्तः— अयि ! त्वरिततरं गच्छ (इति गुणचन्द्रं त्वरयति)

सरोः— नाथ ! कथं जीवेयमेकाकिनी ? (इति पटान्तेन मुखमा-
वृत्य रोदिति)

गुणः— प्रिये ! मारोदीः । धैर्यमवलम्ब्य शोको रोद्धव्यः । पश्य—
सह्यतां सह्यतां शोको न तत्र विमना भव ।

आकुक्षिशयनाज्जन्तोरनुयायी सुदृढि सः ॥

(इति वदन् रक्षाध्यक्षमनुसृत्य गतः)

सरोः— हा दैव ! भवतोऽपि दुष्टेष्वेव पक्षपातो न साधुषु ।
हा दुरात्मन् ! श्रीधरहृत्क ! दौष्ट्यमवलम्बसे !

पापानां वित्तदत्तानां धर्मचिन्ता न विद्यते ।

कामयन्ते भर्तृमतीः पीडयन्ति च तत्पतीन् ॥

किं वा पातयितव्यमपरमस्ति दुःखं मयि दैवेन ? नाथस्य
वचनेनैव धृतिमवलम्ब्य सहेयं दुःखमिदम् । लोकवृत्ता-
न्तोऽप्येतादृशो दृश्यते । यथा हि

दुष्टः परार्थैकफलान् हि साधून्

प्रवाधते वायुरिव द्रुमौघान् ।

शान्ते तु तस्मिन् पुनरुच्चशीर्षाः

स्वभूतिभिर्लोकमुपासते ते ॥

(नेपथ्ये) आवृणुतावृणुत गुणचन्द्रस्य वेश्म मुष्णीत मुष्णीत
सस्यसंपदमस्य ।

सरो :— (आकर्ण्य) किमिदं धूर्ताः श्रूयन्ते ? दिवाऽपि चोराः
प्रचरन्ति ? (पुरोऽवलोक्य) अहो धूर्ताः किराता आयुधपा-
णय इत एवागच्छन्ति । अन्यत्र गच्छामि । (किराताः
प्रविशन्ति)

सरो :— (भीतिमभिनयन्ती) अयि ! धूर्ताः । किमेतदनुचितमनु-
ष्ठीयते भवद्भिः ? विभेमि भवदवलोकनाद् दूरमपसरत ।
(तेषामधिनायकः पुरत आगत्य) तरुणि ! दूरमपयाहि
सर्वमपहर्तुमागताः स्मः ।

सरो :— (आत्मगतम्) चिन्तितमत्याहितमुपरि निपातितं दैवेन ।
किंकर्तव्यमत्र ? (किरतानुद्दिश्य) अयि ! नैतदुचितं कर्म
यदनुष्ठीयते भवद्भिः ।

किरात :— भामिनि ! नैतत्केवलमस्माकं निर्वर्तनीयं कर्म किन्तु
त्वदपहरणमपि ।

सरो :— मह्यभागाः ! किंवाऽपकृतं मया भवताम् ?

किरात :— भामिनि ! शृणु तावद्वक्तव्यमिदम् ।

मत्स्वामी श्रीधराख्यस्तु प्रार्थयं स्तव सङ्गतिम् ।

निराकृतस्त्वया पूर्वं तस्य तत्फलमाप्नुहि ॥

सरोः— धिक् प्राभवं दुर्जनानां येतु विशुद्धमपि भावस्वातन्त्र्यं
न सहन्ते परस्य । अत एव प्रजापालकस्य प्रथमानुष्ठेय
मिदम् कर्म । यथा —

हन्याद्दुष्टान् प्रभुशक्तः संवविद्रोहकारिणः ।

कृषीवलः प्रयत्नेन सस्यघ्नान्कीटकानिव ॥

किरातः— अयि ! सुन्दरि ! नह्यत्र प्रतीकारावकाशोऽस्तीति
न मन्तव्यम् । यतोऽयमद्यापि त्वदभिषङ्गमपेक्षते मत्स्वामी ।

सरोः— शान्तम् पापम् । धूर्तकामुकाः पीडयन्ति निभृत-
मङ्गनाः । यथाहि —

परानभिज्ञेयविकारचेष्टितै

रवद्यलेखैः परसङ्गकल्पनैः ।

बलाच्च पीडां जनयन्ति दुर्जना

स्तथाऽपिरक्षन्त्यबलाः सुशीलताम् ॥

धिद्वूर्खाणां प्रलपितम् । विदार्यतां बहुधा युष्मज्जिह्वा ।
अन्यथा किमेतैस्तन्निजोऽयैः ? तस्यैव दुरात्मनः शीर्षं शतधा
विदीर्णं भवतु । (किञ्चिदिवालोच्य) इत्थम्भूते मम दौर्गत्ये
किमनयाऽपि दुश्चिन्तया ?

किरातः— अयि ! भामिनि ! आत्मीयमेव सौख्यं परिचिन्तय ।
तव भर्तुर्मरणदण्ड एव भविष्यति । किमेतेन दुर्दशानुभव-
दुर्विचारेण । अनुमन्यस्व श्रीधरम् । सुखयिष्यति त्वामयं
भूस्वामी ।

सरोः— किरातनायक ! मानवर्तुं मां परिचिन्तय ।

किरातः— अयि ! मूढमते ! प्रसह्य मरणापेक्षया सुखजीवनमेव
अपेक्ष्यमस्ति जनिमताम् ।

सरोः— पिथेहि मुखं विवेकदूर ! नैव जानासि कुलस्त्रियमिमाम्
पश्य —

अ्रियेत वा जीवतु वा सरोजिनी
कुलाङ्गनेयं कुलटा कथं भवेत् ?
चिरं हि यन्त्रेण निषोडिताऽपि सा
जहाति माधुर्यगुणं न गोस्तनी ॥

किरातः— अयि ! मूढे ! दरिद्रस्य कोपो निजोष्टस्य ताप इति
कस्मै कुप्यसि ? श्रवणकुहरमेव निलयीकृत्य हितमुप-
दिशामि । आत्मसुखमपि न जानासि । पश्य मम प्रतापम्
(किरातानुद्दिश्य) अयि ! किराताः ! पार्श्वेऽवस्थीत
दुर्भगामिमाम् । नयत किरातनगरीम् । तत्र बन्दीभवितुमर्हति ।
(किरातास्तां परितः आवृण्वन्ति)

सरोः— अत्याहितमुपस्थितम् । कथमिमां ज्ञास्यति दुर्दशां मे
नाथः ? आशासे महात्मनस्तस्य शुभसन्ततिम् । इयमेकैव
मम चरमा प्रार्थना ।

नाथस्य संयोगमुपैमि नोवा
तस्मै सदा सौख्यमुमा ददातु ।

जन्मान्तरेऽप्येष गुणाभिमानी

पतिर्भवेत्प्राणपतिर्यतोऽसौ ॥ (इति रोदिति)

किरातः— अयि ! बालिश ! परिचिन्तय मम सदुपदेशम् ।

परेद्युरागमिष्यामः । अद्यतु सस्यमेवापहरिष्यामः । (इति
किरातैस्सह निष्क्रान्तः)

सरो :— अत्र वसतिर्नश्रेयस्करी । कुत्राप्यन्यत्र गत्वा प्राणा
न्धारयामि । यदि कदाचिदद्वागमिष्यति पुण्यवान्मे पति-
स्तदा ज्ञास्यति मम दुःस्थितिम् । (इति लेखमेकं विलिख्य
शिलाधःस्थले निक्षिप्य) अहो दुष्टस्य धनवत्ता सर्वानर्थ-
कारिणी । यतोहि —

कश्चिद्विभेति नियतेर्वृजिनाद्धि कश्चित्
कश्चित्पराभिभवतो नृपतेश्च कश्चित् ।
संपद्विशेषपरिवर्धितदुष्टबुद्धे
नैवास्ति नैवमयशो नृपनिर्नधर्मः ॥

(इति निष्क्रान्ता)

इति महीधरोपाह्वयेन वेङ्कटरामशास्त्रिणा
विरचिते सरोजिनीसौरभे नाटके
षष्ठोऽङ्कः ।

श्रीसरोजिनीसौरभे

सप्तमोऽङ्कः

—□—

सुधापूर्णः— (प्रविश्य नभोभागमवलोक्य) कालो हि भगवान्
जगदीशः, यतोऽयं वस्तुमात्रस्य प्रकाशाऽप्रकाशतां
परिवर्तयति । तथाहि —

प्रभातभावात्परिहीणरोचिषः
स्वभावतः सत्पथवर्तिनोऽप्यमी ।
यथार्हमाभान्ति न तारकागणा
दशापकर्षेणतु सज्जना इव ॥

श्रुत्वा मित्रस्य निरपराधकारागारनियन्त्रणं नितरा-
मुद्विजते मनः । अधिगतरक्षाधिकारमपि निष्करणं राज-
स्यालमनुस्मृत्य दुःखमुत्पद्यते । निष्करणानां प्रवृत्तिः
सर्वदा विरसैव भवति । तथाहि —

दयारसं विन्दति नैव यो जनो
रसात्मकं तस्य कयं नु जीवितम् ।
सुधारसस्वादुजलैर्नदीशतै
वृतोऽपि नित्यं लवणो हि सागरः ॥

प्रभुस्तु नीतिमानुदारमतिश्च भवति । तथापि परमुखराग-
निरतत्वमस्य नियतो दोषः । दिवसेवादिमन्त्र राज्याख्यां

राजमन्दिरे सख्युरभियोगविचारः प्रचलिष्यतीति श्रुतम् ।
वादीचात्र दुर्मतिः श्रीधरः रक्षाध्यक्षो राजस्यालो नीतिदूरो
द्रविणलालसश्च । कालज्ञवेपेण राजसभां प्रवेक्ष्यामि । राजा
च विद्याधिको विद्वदभिमानिच श्रूयते । अतस्तन्मतिमुल्लास्य
मित्रं क्रूरदण्डपातान्निवर्तयिष्ये (इति निष्क्रान्तः)

(राजमन्दिरद्वारदेशः)

प्रतीहारी :— आः कष्टतरोऽयं सेवाधर्मः । यतोहि—

आशैशवान्नियमितात्महितप्रचारं

कारुण्यलब्धकवलग्रहशुष्कदेहम् ।

रात्रिदिवं विहितकर्मणि दत्तदृष्टिं

द्वादश एष निरुणद्धि पशुं यथा माम् ॥

वृद्धस्य प्रभोरपेक्षया नवाभिषिक्तस्य राज्ञः पेशलभावेन

मयाऽद्य स्वैरगतिः समुपलब्धा । तस्मात्सुखमुपविशामि ।

(इत्युपविशति । कालज्ञवेपेण सुधापूर्णः प्रविशति)

सुधा :— पृच्छाम्येनं राजदर्शनस्यावकाशम् (प्रतीहारिणमुपेत्य)

अयि ! प्रभुदर्शनमपेक्षे । समुचितं समयं निवेदय ।

प्रतीः— (उपविशन्नेव चक्षुषी निमील्य) गच्छ गच्छ ! नायमवसर-
स्तस्य ।

सुधा :— अयि ! भोः ! कालातिपातं न सहते मे कार्यभरः ।
परिशील्यतां समयविशेषः ।

प्रतीः— तर्हि प्रविशान्तर्निर्विचारम् ।

सुधा :— अयि ! नोचितं खल्विदं यत्पूर्वमनिवेद्य प्रभूणामग्रतो

गन्तुम् ।

प्रती :— निर्भीकः सन् प्रविश । प्रभुर्हि नितरां स्वभावपेशलः ।

सुधा :— (स्वगतम्) अहो ! प्रभोर्मुदुलतादोषः सर्वथाऽनर्थायैव भवति । तद्यथा —

अधरोत्तरत्वभेदो

नश्यति हृदयेषु सेवकानां हि ।

राज्ये क्रियाऽपि लुण्ठति

यदि राजा नित्यपेशलो भवति ॥

एवं हि दृश्यते लोके । तद्यथा —

सादी यदा भवेच्छक्तस्तदाश्वः साधु धावति ।

पातयित्वान्यथा भूमौ प्रघट्टयति तं खुरैः ॥

अज्ञोऽयं दौवारिकः । यत्किंचिदस्य हस्ते निक्षिप्य कार्यं साधयामि (प्रकाशम्) अयि! राजपुरुष ! गृहीत्वेदं मदीप्सितं निर्वर्तय । (इति तस्य हस्ते किंचिन्निक्षिपति)

प्रती :— (गृहीत्वा सहर्षमुत्थाय) विद्वन्नमस्ते निवेदयामि भवत आगमनं महाराजाय । (इति निर्गतः)

सुधा :— ईदृश एव लोकव्यवहारः । तद्यथा—

न विद्वत्ता न वा शौर्यं न रूपं न शुचिर्मतिः ।

कार्यनिर्वहणे दक्षा राजद्वारि धनं विना ॥

उत्कोचो नैव दोषः स्याद्राजकार्यमभीप्सुतः ।

इति कण्ठरवेणाह स्वनीतौ रक्षसां गुरुः ॥

प्रती :— (आगत्य) महात्मन् ! अन्तः प्रविश राजाचैकाकी भवदागमनं प्रतीक्षते ।

सुधा :— (प्रविश्य दूरत एव राजानं दृष्ट्वा स्वगतम्)

धीरात्मा बुधचन्द्र एष नृपतिर्विद्वान्वपुष्मान्वशी
लोकाराधनतत्परश्च मतिमान् धर्मागमे कोविदः ।

एवं चापि परं दयारसपरीतात्मा मृदुः, स्वैरिणं

लोकं दुर्जनसंगतिं च सहते तेनाऽस्ति पीडा सताम् ॥

नैतदुचितमधिनायकस्य यत्सर्वात्मना पेशलभवेन सर्व-
सहत्वम् । (प्रभुसमीपं गत्वा) महीनायक !

स्वतः शुभौ चन्द्रबुधौ परस्य

दोषेण पापौ गणितौ भशास्त्रे ।

विराजमाना ववरोधनाशाद्

दत्तां शुभं तुभ्यमतः प्रजाभ्यः ॥

राजा :— (सुधापूर्णं दृष्ट्वा) कालज्ञ इव प्रतिभाति भवान् ।

सुधा :— प्रभुप्रसादात्तथाविधोऽहम् ।

राजा :— विद्वन् ! न वस्ते । आसनमलङ्करोतु भवान् ।

(सुधापूर्णं आसन उपविशति)

राजा :— नामाक्षराणि श्रोतुमिच्छामि ।

सुधा :— ज्योतिर्विशारदः सुधापूर्ण इति मां जनाः कथयन्ति ।

राजा :— को वा भवतामभिजनः ?

सुधा :— चन्द्रद्वीपः ।

राजा :— किमर्थोऽयमतिदूरसञ्चारखेदो भवतः ।

सुधा :— भवान् विद्वत्प्रभुरिति द्रष्टुमागतोऽस्मि ।

दौवारिक :— (आगत्य) प्रभो ! सुधावदं कथ्यते ।

रक्षाधिकृतः मान्यवेषधारिणौ द्वौ पुरुषौ च प्रभोर्दर्शनं
मपेक्षन्ते ।

राजा :— (स्मृतिमभिनीय) नन्वद्य श्रीधरस्याभियोगविचार-
दिवसः । सर्वान् प्रवेशय ।

(प्रतीहारी निर्गतः । श्रीधरः आढ्यपतिः गुणचन्द्रेणसह
रक्षाधिकृतश्च प्रविशन्ति)

राजा :— आसनान्यलंकुर्वन्तु महात्मानः (गुणचन्द्रं विना सर्वे
उपविशन्ति)

सुधा :— (गुणचन्द्रमपाङ्गेन पश्यन्नात्मगतम्) सखे ! गुणचन्द्र !

परिहरसि महर्द्धिं दोषमालक्ष्य तस्या
मनुभवसि परेषां क्लेशमालोक्य खेदम्
अपि समधिकशक्तिः खिद्यसे धर्महेतो
र्नभवति खलु लोके त्वत्समः सच्चरित्रः ॥

राजा :— (सुधापूर्णं वीक्ष्य जनान्तिकम्) विद्वन् ! कथममुं
दोषिणमवैमि? यतोह्यस्य —

संस्कारहीनेऽपि मुखे विराजते
तेजोविशेषः परिपन्धिभीकरः ।
आनन्दरेखात्मविशुद्धिसूचिका
क्लेशेऽपि चन्द्रांशुरिवावभासते ॥

सुधा :— राजन् ! भवत इव ममाऽप्यस्ति तादृशो भावसमुदयः ।

राजा :— श्रीधर! कोऽयमभियोगस्तव?

श्रीधर :— अपहृतमनेन मदीयं सस्यजातम् ।

राजा :— अयि! दोषिन् ! (इत्यर्थोक्ते) अयि महाभाग ! अपि सत्यमिदम् ?

गुण :— प्रजानायक ! कल्पितमिदमहैतुकम् ।

सुधा :— स्वभावोद्दयमसाधूनां यत्किञ्चिन्मनसि कृत्वा साधु-
ष्वसत्यारोपणम् ।

राजा :— श्रीधर ! कथमाशङ्कितमयं दोषवानिति ?

श्रीधर :— मम सस्यमस्य क्षेत्रभागे निगूहितमासीत् ।

राजा :— तत्तु केनवाप्यन्येन तथा कृतमिति कथं नानुमीयेत ?

श्रीधर :— आबाल्यादयं दुश्चरित्रः ।

राजा :— कथमेतन्निश्चीयते ।

श्रीधर :— पितैवास्य साक्षी महानाढ्यपतिः (इत्याढ्यपतिं दर्शयति)

राजा :— आढ्यपते ! अपि नाम सत्यमिदम् ?

आढ्य :— शिरश्चालनेन सत्यतां सूचयति ।

सुधा :— (जनान्तिकम्) राजन् ! मुखरेखाद्यस्य दाहत्यागिता-
दोषं सूचयति ।

राजा :— (स्मितं कृत्वा) आढ्यपते ! किमयं भवतः कुमारः ?

आढ्य :— अथकिम् ।

राजा :— अस्य नामाक्षराणि श्रोतुमिच्छामि ।

आढ्य :— गुणचन्द्रः ।

सुधा :— राजन् ! आकृतिसदृशं नामधेयमपि ।

राजा :— (गुणचन्द्रमुद्दिश्य) ननुयं कथं ज्ञेयम् ?

गुणः— अयंतु मम जन्महेतुः पिता ह्यासीत् ।

राजाः— कथमयं भूतकालिकः प्रयोगः ।

गुणः— मां परित्यक्तवानयं महाभागः ।

राजाः— अपि केवलं भवन्तं परित्यक्तवान् ?

गुणः— मम जनन्यपि मया सह तथाविधा जाता । मृता च ।

राजाः— (जनान्तिकम्) विद्वन् ! वैदुष्ये भवान् पराशरो
ज्यौतिषिकः । (प्रकाशम्) श्रीधर ! न केवलमयं पुत्रत्यागी
किंतु दारत्यागी च । कथमसौ विश्वसनीयः स्यात् ?

(श्रीधरः आढ्यपतिश्च नताननौ स्तः)

सुधाः— राजन् ! गुणवन्तमपि पुत्रं द्विषन्तं मन्यन्ते दुरहन्ता-
दूषिताः पितरः ।

गुणः— (कालज्ञं दृष्ट्वा स्वगतम्) अयं हि विद्वानाकारेण स्वर-
योगेन च सुधापूर्ण इवाभाति (विमृश्य) सरूपा हि दृश्यन्ते
मानवाः ।

राजाः— गुणचन्द्र ! कुत्र वा निवासस्तवाधुना ?

गुणः— सुजनपुरग्रामे ।

राजाः— को वा समुद्योगः ?

गुणः— प्रभो ! कृषिकर्म ।

सुधाः— यद्यपि विशुद्ध आजीवस्तथाऽपि रूपसौष्ठवस्यानुगुण
एव भवति ।

राजाः— नास्त्यत्र सन्देहः ।

गुणः— राजन् ! स्वातन्त्र्यं नापहन्तीत्ययमाजीवः समादृतः ।

सुधा :— प्रभो ! साधुरयं विद्वानिव च दृश्यते ।

राजा :— वागेव कथयति विद्वत्तागुणमस्य ।

(श्रीधरो वदनमवनमयति)

सुधा :— (जनान्तिकम्) राजन् ! महापुरुषलक्षणान्यपि च दृश्यन्तेऽस्मिन् युवमित्रे ।

राजा :— अयि ! श्रीधर ! शृणु मद्बचनम् ।

यत्राकृतिस्तु रुचिरा

शुभतरगुणराशिरस्ति खलु तत्र ।

कथमेनं निश्चिनुयां

तस्करतादोषदुष्टधीकलुषम् ॥

(सुधापूर्णं विलोक्य) विद्वन् ! किमत्र कश्चन सन्देहोऽस्ति भवतो मदुक्तिषु ?

सुधा :— नरोत्तम ! महतां वचनानि कथमुपहृतायांनि भवन्ति ? यत्राकृतित्तत्र गुणा इति हि सामुद्रिकवचनम् । (गुणवन्दः किंचिदवनतमुखस्तिष्ठति) (नेपथ्ये रोदनध्वनिः)

राजा :— (कर्णे दत्त्वा) अये ! किमेतत् ? (पुनर्नेपथ्ये) भूनायक ! रक्ष्यतां रक्ष्यतामस्मज्जीविका ।

राजा :— स्त्रीणामार्तध्वनिरिव श्रूयते । सर्वथा ह्यनुपेक्षया स्त्रीणामवव्योक्तिः । कस्कोऽत्र भोः ।

(दौवारिकः प्रविशति)

राजा :— ताः प्रवेशय ।

दौवा :— तथेति निष्क्रान्तः ।

(तिष्ठः स्त्रियो रुदन्त्यः प्रविशन्ति)

राजा :—कोवा हेतू रुदितस्य ? ।

स्त्रिय :— प्रभो ! अस्माकं फलितसिद्धं सस्यमपह्नियते किरातैः
प्रतिदिनम् ।

राजा :— कथं साहसं कर्म कुर्वन्ति ते !

स्त्रिय :— भूनायक ! एवं हि जनाः कथयन्ति यथा केनचन
भूस्वामिना परवैरनिर्यातनाय प्रेरितास्ते किराताः प्रथमं
सुजनपुरग्रामे दुष्कर्मणि प्रवृत्ताः । तावन्मातृणाऽपरितुष्टाः
परिसरग्रामेष्वपि दौष्ट्यमाचरन्तीति ।

सुधा :— राजन् ! दुर्जनस्य प्रवृत्तिरेवंविधैव । तद्यथा —

न शान्तिमायाति गतेऽपि हेतौ

प्रकोपिता दुर्जनचित्तवृत्तिः ।

विच्छिन्नमूलाऽपि च धूमपंक्तिः

प्रवाधते व्याप्य दिशो हि दृष्टिम् ॥

अतः सर्वथा न प्रकोपयितव्या दुर्जना लोकज्ञेन ।

राजा :— विद्वन् ! कथमपहर्तुमुत्सहन्ते परसंवर्धितामपि सस्य-
संपदम् ।

सुधा :— प्रभो ! किं वच्मि ? पश्यतु भवान् ।

दुर्जनो हि परसंभृतं धनं

तस्करोत्यविगणय्य तच्छूमम् ।

घातुको नियतवञ्चको वृकः

प्रेमवर्धितमृगार्भकं यथा ॥

(श्रीधरो मुखमावर्ज्य तिष्ठति)

सुधा :— (जनान्तिकम्) राजन् ! श्रीधरस्य मुखमवलोक्य तत्र
तत्प्रेरयिताऽयमेवेति शङ्कते मे मनः ।

राजा :— (श्रीधरं वीक्ष्य) विद्वन् ! तथैवावगम्यते । (स्त्री-
दिश्य) गच्छन्तु भवत्यः । अचिरमेव सर्वं साधु सम्पद्यते ।
(ता गताः) दुर्दान्तं वीक्ष्य) अयि प्रथममेनं विमुक्तबन्धं
द्रष्टुमिच्छामि ।

श्रीधर :— (भीतिं नाटयन्) प्रभो ! अनुचितमस्य महापराधिनः ।

सुधा :— राजन् ! भीतिरेवास्य कथयति नितरामभियोगः
कृतक इति ।

राजा :— पश्यन्तु सर्वे —

मणिमालोचितपाणेः

कथमुचितो भवति गर्ह्यनिगडोऽयम् ?

सुमदामोचितशिवशुभ-

शीर्षतलस्योर्णनाभतन्तुरिव ॥

दुर्दातः :— (राजानं वीक्ष्य) ननु कृतापराधस्य निगडबन्धमनुचितं
मन्यते भवान् ?

राजा :— नाहमेनमपराधिनं मन्ये ।

दुर्दातः :— अहन्तु तथाविधं विश्वसिमि ।

राजा :— प्रमाणमत्र ब्रूहि ।

दुर्दातः :— महितस्य श्रीधरस्य वचनमेव प्रमाणम् ।

राजा :— नाहमस्य वचनं श्रद्दधामि ।

दुर्दातः :— साक्षिणो वचनमप्यस्य दोषितं ब्रूयति ।

राजा :— नह्यत्र विश्वासः ।

दुर्दातः— नन्वयमाढ्यपतिः श्रीमान् ।

राजा :— श्रीमन्तः सर्वात्मना विश्वसनीया इति कुत्राऽस्ति ?

दुर्दातः— तर्हि किमत्र कर्तव्यम् ?

राजा :— बन्धविमोचनमेव समुचितं कर्म ।

दुर्दातः— (अनिच्छयापि तथा करोति)

राजा :— महात्मन् ! गुणचन्द्र ! सर्वथा निरपराधो भवान् ।
आसनमलङ्करोतु ।

सुधा :— धर्मज्ञ ! उचितमेवास्ति सभाजनमस्य महितगुणस्य ।

गुणः— (आसन उपविशति)

दुर्दान्तः— (कोपादासनादुत्थाय राजानं दृष्ट्वा) रक्षाधिपतिं
मामवमन्यसे । द्रक्ष्यसि च मम दण्डचण्डतामचिरेणैव ।
पश्य —

त्वं नृपोऽपि च नितान्तमधीरः ;

शक्तिमानहमतीव च शूरः ।

त्वां निबध्य विभुतामधिगम्य

स्वीकरोमि भवतो नृपलक्ष्म ॥

(इत्यङ्गुल्या तर्जयन्निर्गतः)

सुधा :— राजन् ! धीराणामपि क्षमतागुणमधीरतादोषं गण-
यन्ति धूर्ताः ।

राजा :— श्रीधरमाढ्यपतिं च दृष्ट्वा) भवन्तावपि गच्छतामुभौ ।
(तौनिर्विण्णवदनौ निष्कान्तौ)

सुधा :— राजन् ! मूर्खोऽयं रक्षाधिकृतः यो हि भवन्तमप्यधि-
क्षिपति ।

राजा :— अल्पीयानयम् । अनेन सङ्गतिरयशस्करी भवति ।

सुधा :— राजन् ! सत्ययमुक्तिः । यतोहि —
मैत्र्यमल्पगुणेनोच्चैश्शिरसां पतनावहम् ।
हर्म्याग्ने पतितं पक्षिविण्ठाबीजमिव क्रमात् ॥

राजा :— कथमेतस्य क्रौर्यादात्मानं परिरक्षामि ?

सुधा :— नाञ्चितमेवं भवादृशां विह्वलत्वम् । यतो हि —
हुङ्कारमात्रेण विभेति भीरु-
र्धोरस्तु किञ्चिन्नविकारमेति !
कालुष्यमीयाद्गिरिनिम्नगा द्रा-
गब्धिः कदाचिन्नहि मेघशब्दात् ॥

राजा :— विद्वन् ! उपायमत्र चिन्तय !

सुधा :— राज्ञः कर्णे किञ्चिज्जल्पति ।

राजा :— (गुणचन्द्रं वीक्ष्य) अयि! मित्र ! भवतो रूपसौशील्या-
दयो गुणास्त्वां रक्षाध्यक्षं कर्तुमुत्साहयन्ति मां ।

सुधा :— समुचितोयं सङ्कल्पः ।

गुण :— अधिनायकस्यशासनमनुपाल्यं हि ।

राजा :— कथमेनं नियमयिष्यति भवान् ।

गुण :— भवतः प्रसादादेनं दण्डितमनायासेनैव कुर्याम् ।

राजा :— तर्हि सपरिवारो भव ।

गुणः— राजन् ! अहमसहाय एव प्रभवामि तमवस्कन्दितुम् ।

सुधाः— महावीर ! त्वयि सर्वमेतदुपपद्यते । तथाऽपि सपरिवारता प्रभुलक्षणं हि । पश्य—

नाधिकं शोभते राजा परिवाराद्विना भुवि ।

प्रासादस्तुङ्गशृङ्गोऽपि प्राकारेण विना यथा ॥

राजाः— निर्वृतमद्य मे मनः यदितः परं धर्मो वर्धिष्यते ।

सुधाः— सर्वोयं मन्त्रः प्रयोगावधि निगूढ एव तिष्ठतु । यतोहि—

प्रयोगकालादपरत्र नैजा-

न्यङ्गानि संगृह्णति राज्यलक्ष्मीः ।

प्राणेश्वरस्याप्युपभोगकालं

हित्वा वयोङ्गानि यथा कुलस्त्री ॥

किञ्चाहमेवमाशासे ।

ज्ञानशूरत्वगुणयोर्निधानं हि युवामुभौ ।

बुधादित्यसमावेश इव वां सङ्गतिश्शुभा ॥

राजाः— विद्वन् ! भवदाशीरवश्यं फलिष्यति ।

सुधाः— अयि ! बुधचन्द्रगुणचन्द्रौ ! भवतोः पृथग्विधीन् विवृणोमि श्रूयतां ।

राजातु शासनं कुर्यात्प्रजासंक्षेमतत्परः ।

नीतिमद्भिः समालोच्य प्रेमसंपूर्णमानसः ॥

रक्षाध्यक्षोऽनुतिष्ठेत्तच्छासनं मोहवर्जितः ।

न रुन्ध्यात्तद्वर्ति राजा पक्षपातसमन्वितः ॥

बुध-गुणः— तथा वर्तिष्यावहे (इति प्रतिजानीतः)

राजा :— रक्षाध्यक्ष ! अनुतिष्ठ स्वं विधिं धर्मतः । (इति खड्गमेकं प्रयच्छति)

गुण :— प्रभोराज्ञा शिरसा ध्रियते । (इति विनयेन खड्गं गृहीत्वोत्थाय) (सुधापूर्णं दृष्ट्वा) विद्वन्! नमस्ते (इति वन्दते)

सुधा :— शुभं भूयात् । (गुणचन्द्रो निष्क्रान्तः)

राजा :— विद्वन्! भवांस्तु गुरुकल्पो मम । तस्मादस्माकमास्थान-सन्नानि गुरुपीठमलङ्करोतु । यतोहि —

निखिलजनसमाजे तन्वते धर्मचिन्तां
कचिदपि निजकृत्ये कुर्वते नैव दोषम् ।
जगति शुभघितानं मन्वते जन्मभाजां
नृपसदसि विशुद्धाः पण्डिता मण्डनं हि ॥

सुधा :— राजन् ! अनुग्रहः खल्वेषः । पुनर्दर्शनं करिष्यामि ।
अद्य निर्गमनायानुमन्यस्व ।

राजा :— तथा (इति खड्गकण्ठान्मुक्ताहारमुन्मुच्य तेन सुधापूर्णं कण्ठमलङ्करोति ।

(यवनिका पतति)

इति महीधरोपाद्वयेन वेङ्कटरामशास्त्रिणा
विरचिते सरोजिनीसौरभे नाटके

सप्तमोऽङ्कः

श्रीसरोजिनीसौरभे

अष्टमोऽङ्कः

—□—

(नेपथ्ये पटद्वघोषिकः पटद्वमादृत्य)

ज्ञायतां ज्ञायतां पौराः रक्षाध्यक्षस्य शासनम् ।

— यस्तु सर्वाधिकारी स्याद्दोषिणामनुशासने॥

राजधान्यां च पल्लीषु शास्त्रासु नगरीषु च ।

यो यः साधुषु दौर्जन्यमाचरत्येष दण्ड भाक्॥

माप्नुत माप्नुत भीर्तिं

नीर्तिं त्यजन्ति दुर्जना ये ये ।

तान् राजकार्यसन्नानि ।

निःशङ्कमुदाहरन्तु साधुजनाः ॥

कलहं :— (प्रविश्य नेपथ्याभिमुखमवलोक्य) अयि! पटद्वघोषिक !

किमयं दुर्दातएव रक्षाध्यक्षो य एवमाज्ञापयति?

(नेपथ्ये) नहि नहि । स धूर्तः कारावासदुःख मनुभवति ।

किन्तु महात्मा गुणचन्द्र एवमज्ञापयति ।

अम :— (सत्वरमुपसृत्य) सखि ! कलहंसिके ! उच्छ्वसितमि-

वास्ति मे मनो यतोऽसौ महात्मा गुणचन्द्रो रक्षाधिकार-

पदव्यामधिरोपितो महाराजेन ।

कलः— भ्रमरिके ! सर्वमेतदुपपद्यते तस्मिन्नुपमित्रे । सरोजिनी मुद्दिश्य का वार्ता श्रूयते भवत्या ।

भ्रमः— सा शुद्धशीला भोत्या सुजनपुरग्रामं विहाय कुत्वाप्यन्यत्र गतेति श्रूयते ।

कलः— महत्कष्टमापतितं तस्या वराक्याः ।

भ्रमः— कलहंसिके ! गुणचन्द्रस्याधिकारपदवीं सरोजिन्या दुःखस्थितिं चाकर्ण्य प्रमोदशोकयोरन्तराले वर्तते मे मनः ।

पद्य—

तोषशोकगतितुल्यवेगतः

शीतमुष्णमपि मेऽश्रु जायते ।

शीतवातरवितापसङ्गते

रूष्मविन्दुरिव तोयदागमे ॥

कलः— सखि ! जानामि तव मनःस्थितिम् । किमत्र कर्तव्यं भवत्या ?

भ्रमः— किमन्यदत्र कर्तव्यम् ? योगिनोवेषमास्थाय प्रथमं सुजनपुरमेव गच्छामि । ततो गुणचन्द्रस्य सकाशं प्रयास्यामि ।

कलः— तर्हि गच्छ । शुभं भविष्यति । (इति निष्क्रान्ते)

(ततः प्रविशति रक्षाध्यक्षवेधेण कार्यालयं गुणचन्द्रः)

गुणः— निक्षिप्तो रक्षाधिकारभारो मयि राज्ञा । यदि धर्मक्षिका स्यादधिकर्तुः सोऽपि भारो नैव दुर्भरस्तस्य । तथाहि—

साधुभावमधुरो बहुलोक

स्तत्र वञ्चकगणः परिमेयः ।

तस्य शिक्षणविधौ निपुणश्च

दक्षणाधिकृत इति सुखास्याम् ॥

किन्तु दुर्भरोऽयं सखीवियोगभारः । सा जीवतीत्यपिच न ज्ञायते । नह्यत्र प्रतीकारावकाशोऽप्यस्ति ।

भट्टः— (प्रविश्य) प्रभो भवदाज्ञया सुजनपुरग्रामे तत्परिसरेच किरातानां सञ्चारव्युत्क्रमः संशामितो वर्तते । तेन साधु-जनः कृतज्ञतामर्पयति धर्मज्ञाय ।

गुणः— गच्छ । स्वीयं कर्म निर्वर्तय । (भट्टो निर्गतः)

दौवाः— (आगत्य) प्रभो ! काचन योगिनी स्वामिनं द्रष्टु-मिच्छति ।

गुणः— अवश्यं प्रवेशय (गतो दौवारिकः)

भ्रमः— (प्रविश्यात्मगतम्)

प्रेम्णैव वर्धते जन्तुः प्रेम्णा वर्धयतेऽखिलम् ।

यदि न स्यात्प्रेमरसो जीवलोको विनश्यति ॥

प्रेमैव कारणं स्वार्थं स्वार्थत्यागेऽपि तत्तथा ।

यदि न स्यात्प्रेमरसो नैव स्यादन्तरं नृणाम् ॥

प्रेमबन्धेनैव खलुसखी निरतिशयं दुःखमनुभवति ॥ (गुणचन्द्रमुपेत्य) महाभाग ! अहन्तु भ्रमरिका भवन्तं वन्दे ।

गुणः— अग्नि साधुर्शाले ! रूपवयोऽननुगुणं वेषमुद्वहसि ?

भ्रमः— महात्मन ! सखीवृत्तान्तपरिज्ञानाय सर्वत्र सञ्चारक्षममिमं वेषं स्वीकृत्य सुजनपुरमेव गताऽहम् । तत्रेयमवस्था क्षेत्रतले चक्षुर्गोचरी भूता । तद्यथा —

सुपुष्पिता पुष्पवनी विरूपा

फलैर्नतं चाग्नवणं विशाखम् ।

विध्वस्तमाहो फलितंच सख्यं

दुर्बुद्धिभिर्ध्वस्तमिदं समस्तम् ॥

गुण :— श्रुतपूर्वमेवेदं चारमुखात्समस्तम् ।

भ्रम :— तत्रतु सखी न दृष्टा । परिशीलिते सर्वत्र क्षेत्रभागे
कुत्रचन देशे शिलाधो निक्षिप्तं सख्या मृदुकरलिखितमिदं
पत्रमुपलब्धं परिशीलयतु भवान् (इति पत्रं ददाति)

गुण :— (गृहीत्वा वाचयति) प्राणेश्वर ! दुःखभागिन्यहम् ।
मत्संसर्गाद्भवानपि दुःखमनुभवति । दुर्भगायास्तु मम
विनाशे तवैववा भद्रं भवेदिति निश्चिनोमि । किन्तु ममेय
मेकैव प्रत्याशा यद्वाविन्यपि जन्मनि भवानेव मे पतिर्भू-
यादिति । (पठित्वा दीर्घतरं निश्वासति ।)

भ्रम :— महात्मन् ! हृदयविदारकाण्यमून्यक्षराणि । पतेषामर्थो
नैव ज्ञायते ।

गुण :— भ्रमरिके ! स्फुटतयैवावगम्यतेऽस्य पत्रस्यार्थः ।

भ्रम :— आर्य ! कीदृशः सोऽयमर्थः ?

गुण :— कोवाऽन्योऽस्ति? मम भद्रमाशङ्कमाना प्राणानत्याक्षीत्तव
सखी । (शोकमभिनयन्) प्राणेश्वरि ! किमनुभूतं सौख्यमनेन
दुर्भगेन सहवसति गतवत्या त्वया ? येन जन्मान्तरेऽपि
जनस्यैवास्य सङ्गतिरपेक्ष्यते भवत्या (किञ्चिद्विचिन्त्य) हा !
प्राणेश्वरि ! तव साधुभावमनुस्मृत्य नितरामुत्ताम्यति
मेन्तरात्मा । यतो हि —

मह्यं नैव त्वमसि कुपिता साधुशीले ! कदाचि
द्धेतुं सृष्ट्वा कथमपि मया कोपिता प्रत्युत त्वम् ।
सौन्दर्यं ते समुदितमहं द्रष्टुमेवं कठोरः

हा ! प्राणेश्वरि ! तव गृहिणीधर्ममिममनुचिन्त्य दुःखमुत्प-
द्यते ! स यथा —

आकल्पयन्ती चिकुरानरालां
स्तत्तद्वत्पन्नसुमैः सुसाधैः ।
महार्घभूषोचितरम्यरूपाऽ
प्याहो ! न पीडामकरोस्तदर्थम् ॥

प्रिये ! तव प्रेमभावोऽपि मय्यनितरसाधारणः ।

क्षेत्रे कदाचिच्च कठोरकर्म
व्यग्रं श्रमस्वेदजलाक्तदेहम् ।
विलोक्य मामश्रुपरीतनेत्रा
त्वदङ्गुलीः क्लेशयसि स्म मृद्वीः ॥

(किञ्चिद्विचिन्त्य) हा ! सरलशीले ! एतदेकमेवालं तव
सतीधर्मलक्षणमभिष्टोतुम् । यथा —

भद्रमेव मम चिन्तितमासीत्
श्रान्तिरार्जनविधौ न भवत्या ।
पत्युरुच्चविभवेष्वपि कांक्षा
स्वार्थ एव भवतीति गृहिण्याः ॥ (इति मोहमुपगतः)

अमः — आः ! प्रकृतिगम्भीरोऽप्यसौ प्राकृत इव मोहमुपैति ।

(विचिन्त्य) कथमेतन्नसंभवति ?

नाब्धिरेतु विलयं बडबागने
नाद्विरेतु पतनं पविघातात् ।
चित्तवांस्तु क इवात्र न मुह्येत्
प्रेमसंभृतकलत्रवियोगात् ? ॥

(इति परमान्तेन वीजयति)

गुण :— (संज्ञामुपेत्य) हा ! प्रिये ! क्रीडशीमवस्थां प्राप्तासि ?
कथं प्रियतमानपि प्राणान्मदर्थमत्याक्षीः । नोचितं कर्म
समनुष्ठितं त्वया ।

भ्रम :— महात्मन् ! सखी यत्न कुन्नाऽपि सजीवा वर्तत एवेति
मन्ये । न कदापि संभवति प्राणत्यागः सख्याः । यतोहि—

शोकजालपतितं पतिं सती
दुःखिताऽपि न जहाति कर्हिचित् ।
अन्तरापतितनाथमभ्युजं
भ्राम्यति भ्रमरवल्लभाऽभितः ॥

अतो धैर्यमवलम्ब्य स्थीयताम् । अहन्तु सखीवृत्तान्तपरि-
ज्ञानाय पर्यटामि । अनुज्ञा प्रसादीक्रियताम् ।

गुण :— (दीर्घं निश्चस्य) गच्छतु भवती । (भ्रमरिका गता)
(नेपथ्ये) कष्टं भोः ! कष्टम् । राष्ट्रमभितो हठादावृणोत्य-
नीक्रमरीणाम् । तथाहि —

गोलास्त्रपट्टपरिणद्धभुजान्तराल
माजानुलम्बिवभुजगोपमखड्गकोशम् ।
भेरीनिनादपरिवर्धितशूरभाव
मावृत्य दुर्गमभितोऽस्त्यरिवीरसैन्यम् ॥

सर्वाध्यक्षो महाराज एवमाज्ञापयति ! यथा दण्डाध्यक्षः
सत्वरं वाहिनीसहायः परसैनिकानवरुणद्भु । रक्षाध्यक्षोऽपि
पौरजानपदसञ्चारस्य व्युत्क्रमो यथा न स्यात्तथा प्रयतेत ।

गुण :— (श्रुत्वा) निर्व्यूढं कर्म निवर्तितव्यं खलु सर्वेणापि
विधिज्ञेन । कस्कोमाऽवः !

भट्टः— (प्रविश्य) प्रभो ! का वा आज्ञा ?

गुणः— वारणक ! त्वं सत्वरं गत्वा सर्वत्र नगर एवमुद्धोषणं
कारय । यथा —

आवृण्वन्ति यदा राष्ट्रं शत्रवो धीविवर्जिताः ।

तदैकचित्स्थं राष्ट्रीयजनानां विजयावहम् ॥

परस्परद्रोहचिन्तामुन्मुच्य स्थिरबुद्धयः ।

वर्तन्तां निखिलाः पौरा राष्ट्रसंक्षेमतत्पराः ॥

भट्टः— तथा (इति निष्क्रान्तः) (नेपथ्ये) अतिघोरः समरः
प्रचलति । तद्यथा —

हेतिप्रहारविनिपातितशत्रुकायं

रक्तप्रवाहपरिपङ्किलभूमिभागम् ॥

क्रोधातिरेकपरिवर्जितदेहमोहं

जन्यं तरां प्रचलति भुतसिंहनादम् ॥

(नेपथ्ये) द्वितीयः— किं न शृणोषि ? अस्मत्सैन्याध्यक्षः
समरसिंहः शत्रुप्रहारेण विगतजीव इति ?

प्रथमः— मित्र ! किं कुर्वन्त्यस्मत्सैनिकाः ?

द्वितीयः— किं वच्मि । विगलितधीरभावा दिक्षु पलायन्ते ।

दौवारिकः— (आगत्य) स्वामिन् गुणचन्द्र ! लेखहस्तः कश्चन
राजपुरुषः सत्वरं भवद्दर्शनमपेक्षते ।

गुणः— शीघ्रं प्रवेशय ।

दौवारिकः— तथा (इति निष्क्रान्तः)

राजसेवक :— (प्रविश्य) स्वामिन् ! प्रभुप्रसादभूतेयं पत्रिका
(इति पत्रिकां ददाति)

गुण :— (गृहीत्वोद्धाट्यान्तर्वाचयित्वा) प्रभोः शासनमुररीकृतं
गुणचन्द्रेणेति सविनयमावेदय महाराजाय ।

सेव :— तथा (इति निष्क्रान्तः)

गुण :— (आसनादुत्थाय) अहो! धन्यः खलु समरसिंहः । यतोहि -

योवै स्वजन्म धरणीहितमाकलय्य
प्राणान्प्रियानपि जहाति तृणाय मत्वा ।
तस्यैव जीवितमहो! नितरां हि धन्यं
मान्यं च तस्य चरितं स्पृहणीयवीर्यम् ॥

(नेपथ्ये) धिक् सैनिकान् यदिमे बुद्धिमपि चरणसात्कृत्य
पलायन्ते ।

गुण :— (आकर्ण्य खड्गपाणिः) न भेतव्यं न भेतव्यम् । अयमह-
मागच्छामि । शृणुत भोः सैनिकाः !


हर्यक्षा इव विक्रमैकमनसो दक्षाः प्रभूताहवे
कौक्षेयादिषु तीव्रहेतिषु चिरं ये शिक्षमाणा भटाः ।
क्षुद्रक्षमाभृदधिक्षिपद्वलभृतां तेषां विपक्षात्कथं
मन्दाक्षं प्रविहाय भीतिरुदियाच्चित्तस्य विक्षेपकृत् ॥

(इति पठन्निष्क्रान्तः)

इति महीधरोपाह्वयेन वेङ्कटरामशास्त्रिणा
विरचिते सरोजिनीसौरभे नाटके

श्रीसरोजिनीसौरभे

नवमोऽङ्कः



(ततः प्रविशति कश्चन योधः)

योधः— अहो ! महाप्रभावः खलु गुणचन्द्रः । यतोहि—

तुरङ्गमारुह्य कृपाणपाणौ

नासीरगे द्वाग्गुणचन्द्रवीरे ।

लसन्मुखं सर्वमनीकमासी-

द्यथाऽवजषण्डं समुदीक्ष्य भानुम् ॥

जितशत्रोरपि परकीयखङ्गसंप्रहारान्मूर्चितस्याऽसत्स्वामिनो गुणचन्द्रस्य न काऽपि क्षेमवार्ता श्रूयते । (परिक्रम्यावलोक्य च) (आकाशे) मित्र ! भीषणक ! केयं त्वरा गच्छतो भवतः ? (श्रुतिमभिनीय) किं ब्रवीषि ? अविज्ञातचरितस्य कस्याऽपि ह्यौडकिकस्य परिचर्याविशेषवशेन लब्धसंज्ञस्य स्वामिनो गुणचन्द्रस्याभिनन्दनाय प्रभुर्वुधचन्द्र आस्थान्यां सपरिवारः प्रतीक्षते । विजयोत्सवमपि सर्वत्र नगरे प्रचलितं किं न पश्यसि ? इति ।

योधः— तर्हि तस्यानन्दस्याहमपि भागस्वामी भवेयम् । (इति निर्गतः)

(इति प्रवेशकः)

(ततः प्रविशति सपरिवारो राजा मन्त्री च)

राजा :— मन्त्रिन् ! पश्येदमाश्चर्यम् ।

लोके केचन नीतिदूरमतयो राज्याधिकारे स्थिताः
संपत्त्या खिकयाऽनवाप्य कियतीं तृप्तिं वितृष्णाहताः
संपन्नं बहुसस्यशोभि परकीयं राष्ट्रमास्कन्दितुं
सोन्मादा न हि संकुचन्ति दुःखदर्कं कर्तुमायोधनम् ॥

मन्त्री :— अत एवान्ततस्ते विपत्तिमाप्नुवन्ति ।

राजा :— मन्त्रिन् ! किंवा तत्र कारणं मन्यते भवान् यद्यं
विजयी गुणचन्द्रो विजयोत्सवे हस्त्यारोहणविमुखो बभूव ?

मन्त्री :— राजन् ? प्रेयसीवियोगदुःखितोऽयमिति श्रूयते ।

राजा :— तदवस्थाऽपि कथमेतादृशमद्भुतं कर्म निर्वर्तित-
वानसौ ?

मन्त्री :— राजन् ! शृणोतु मदुक्तिं भवान्—

धीरस्तु सत्त्वगुणसङ्कलितात्मभावान्
शोकेऽपि लोकहितकृत्प्रकटीकरोति ।
काष्णर्येऽपि मण्डलतले नयनाभिरामा-
नंशून्किरत्यमृतभानुरुदीर्णरोचिः ॥

(नेपथ्ये) जय ! जय ! दण्डनायक ! समुद्वण्डपराक्रम !
गुणचन्द्रवीर ! (इति कोलाहलः)

(ततः प्रविशति खड्गहस्तोगुण चन्द्रः समुचितपरिवारश्च राजा
तमालिंग्यासने समुपवेशयति । मन्त्री स्वयंचोपविशतः ।)

राजा :— महावीर ! राष्ट्रमिदमभिरक्षितं भवता ।

गुण :— प्रभो ! भवदाशोः प्रभावविलसितमिदम् ।

राजरः— गुणचन्द्र! दयावीररत्नयोरुभयत्र समरसो भवान् । अतो
भवन्तमिच्छामि प्रजाभिरक्षणदक्षम् । पश्यात्र सत्यम् —

एकस्मिन्करुणास्त्रमक्षिणं परतः कोपानलं दुःसहं
वीणानिकृणमेककर्णविवरेत्वन्यत्र भेरीरवम् ।
एकस्मिन्सुममाल्यभारमपरे तीक्ष्णं कृपाणं करे
यो धत्ते युगपत्तमेत्य रमते धीरं नृपश्रीश्चिरम् ।

मन्त्री :— राजन् ! अपरमप्यस्ति वक्तव्यमत्र ।

मोहे सत्यपि पक्षपातविरहः क्रोधेऽपि वाक्संयमः
कोशेऽप्यत्र निरीहता समुचिती दण्डाधिकारेऽपि च ।
रागस्यानुदयो नितान्तसुलभास्त्रप्यङ्गनासु प्रजा-
नेतृत्वं व्रतमेव निग्रहधुरासाध्यं विदुः पण्डिताः ॥

राजा :— गुणनिलय ! मित्र ! गुणचन्द्र ! त्वय्येव निक्षिप्यतेऽयं
राज्यभरः । (इति मुद्रिकां ददाति)

गुण :— प्रभुशासनमनतिक्रमणीयं भवति । (इति तां गृह्णाति)

राजा :— राज्यमतिसमृद्धं कारयितव्यम् ।

गुण :— शृणोतु भवानत्र मदीप्सितम् ।

कस्तूरीमधुमुख्यवन्यविभवः पल्लीषु संलभ्यतां
कुल्याम्भःपरिवर्धितं कृषिफलं ग्रामेषु संदृश्यताम् ।
वस्त्रालङ्करणदि पूर्णं घटतां धीनैपुणीसाधितं
पल्लीग्रामपुरीवराश्रितमिदं राज्यं हि संवर्धताम् ॥

धर्मसंवर्धनायैव प्रयतिष्ये । धर्मस्त्वीदृश इति ममाभि-
मतिः । तद्यथा

यस्याश्रयेणात्मनिगूढदोषो
 निवार्यते सद्गुण उद्धृतः स्यात् ।
 सर्वस्य लोकस्य च शर्म सिद्ध्यत्
 स एव धर्मः सहि सत्यमार्गः ॥

राजा :— मन्त्रिन् ! अद्यप्रभृति गुणचन्द्र एव सर्वाध्यक्षः सर्वान्
 परिपालयिष्यतीति सर्वत्र नगरे प्रख्यापनं कारय । अहमपि
 तपश्चर्यापरो भविष्यामि । (इति मन्त्रिणा सह निर्गतः)

गुण :— (कञ्चन भटमाहूय) सर्वत्राऽस्मिन् स्वर्णप्रस्थनगरे त्वेव-
 मुद्धोषणं कारय । तद्यथा —

राज्येऽस्मिन्नवधूय दर्पमथवा सङ्कोचमप्यान्तरं
 तस्याभ्युन्नतिमाकलय्य नितरां योवा जनोऽङ्गीकृतम् ।
 स्वीयं कर्म समापयत्यहरहर्धन्यः स एवात्मवा-
 नेवं चेन्मलपूरसावयममात्यो वेति भेदो न मे ॥

किञ्च—

नवीनताकल्पनचातुरीरता
 श्ररन्तु सर्वत्र बुधा द्वितैषिणः ।
 परानुकारैकमतिप्रगाढता
 व्यनक्ति दोषं पुरुषस्य मूढताम् ॥

भट :— तथा (इति निष्क्रान्तः)

गुण :— (आत्मगतम्) अभ्युच्चयोऽप्ययं दुःखसन्धुक्षणायैव-
 भवति । तथाहि —

सहते हि महद्दुःखं प्रेयस्या संगतः पुमान् ।

तद्विषयो महान्मोहो दुःखायैव प्रकल्पते ॥

प्रतीहारी :— (प्रविश्य) प्रभो ! सुधापूर्णनामा कश्चन युवा
प्रभुदर्शनमपेक्षते ।

गुण :— अविलम्बितं प्रवेशय ।

प्रती :— तथा (इति गतः)

गुण :— (सर्वानुद्दिश्य) भयन्तः स्वीयं कर्म निर्वर्तयन्तु । (मट-
मेकं विहाय सर्वे गताः)

सुधा :— प्रविशन्नात्मगतम् —

दत्ते करेण प्रतिनन्द्य सर्वं
मूर्ध्नि स्थितिं प्रेमवशाद्दाति ।
तथाऽपि पार्श्वे चकितोऽस्य वर्ते
यथाऽनिशं हस्तिपको गजस्य ॥

(गुणचन्द्रमुपेत्य) शुभसन्ततिमभिनन्दामि महाभागस्य ।
(इति नमस्करोति)

गुण :— अनुचितोऽयमुपचारः प्रियमित्रस्य । (सुधापूर्णमालि-
ग्यासन उपवेशयति । स्वयं चोपविश्य सुधापूर्णकण्ठे
मुक्ताहारं विलोक्य) सखे ! कथमुपलब्धोऽयं प्रमुकण्ठमूषणं
मुक्ताहारः ?

सुधा :— सखे ! सत्यमित्थमवेहि । यथा —

चन्द्रोत्तरबुधगुणसं
सर्गे ह्युपलब्ध एष शुभहारः ।

तेनाद्रियते प्रेम्णा

सुहृदः प्रियसङ्गमुख्यवेलायाम् ॥

गुणः— मित्र ! एतेन ह्यभियोगविचारकालिकः संशयः परास्तः ।
(सुधापूर्णः किञ्चिद्वसति) सखे ! किमत्र वक्तव्यम् ?

सुहृत्स एव यः काले स्वार्थं नात्मनि चिन्तयन् ।

प्रेमैकरससंक्लिन्नो दुर्गतं परिरक्षति ॥

प्रतीः— (आगत्य) प्रभो ! काचन योगिनी स्वामिनं द्रष्टुमिच्छति ।

गुणः— (आत्मगतम्) तद्वेषधारिण्या भ्रमरिकया भाव्यम् ।
(प्रकाशम्) प्रवेशय पूजार्हाः खलु योगिन्यः ।

प्रतीः— तथेति निर्गतः ।

योगिः— (प्रविश्य) (स्वगतम्) परिशील्याऽप्यविदितवृत्तान्ता
प्रियसखी । किंवा निवेदयामि प्रभोर्गुणचन्द्रस्य ?
(गुणचन्द्रमुपसृत्य) सर्वाध्यक्ष ! महाराज ! वन्दते
भ्रमरिका ।

गुणः— अयि ! भ्रमरिके ! समुपलब्धा तव प्रियसखी ?

योगिः— स्वामिन् ! दुःखमुत्पद्यते नेति प्रतिवक्तुम् ।

गुणः— हा ! प्रेयसि ! त्वमन्ततो मे दुःखकारिणो सञ्जाता ।
(इति दीर्घं निश्वासति । भ्रमरिकासुधापूर्णौ समाश्वासयतः)
(नेपथ्ये) हौडकिको हुडकमाहृत्य) कालि ! भद्रकालि !
भद्रकालि ! अभिवदतु भवती अविदितमपि परस्य चरितम् ।
(पुनःपुनर्हुडकमाहृत्य तथैव वक्ति)

भटः— (गुणचन्द्रमुद्दिश्य) महाप्रभो ! शत्रुप्रहारसम्मूर्छितं
भवन्तमविदितसञ्चारक्रमः कश्चन हौडकिकः समुपचरि-
तवान् । (सर्वे आश्चर्यं नाटयन्ति)

गुणः— तेषां निकटे मणिमन्त्रादयो विद्यन्ते । तमन्तराद्वय ।

(भटो निर्गत्य तेन सह प्रविशति)

हौडक्किः— (गुणचन्द्रं दृष्ट्वा) राजाधिराज ! महाराज !

दीनोऽयं जनोऽभिवन्दते (इति शिर आवर्ज्य नमस्करोति)

भटः— महाप्रभो ! स एवायं हौडक्किो योहि स्वामिनमुप-
चरितवान् ।

गुणः— (तमादरेण पश्यन्) अयि ! कुत्र तव निवासः ?

हौडः— प्रभो ! यत्र भैक्ष्यमुपलभ्यते तत्रैवास्माकमावासः ।

गुणः— त्वं मामुपचरितवानिति भटैः प्रतिपाद्यते । अपि सत्य-
मिदम् ?

हौडः— महाप्रभो ! भटानामसन्निधानात्तत्काकतालीयतया
समभवत् ।

गुणः— का वा भवतो विद्या ?

हौडः— भद्रकालीप्रसादाद् भूतपूर्वमभूतपूर्वं वा वृत्तान्तं प्रति-
पादयेयम् ।

योगिः— तर्हि प्रभोरस्य भाविनीं स्थितिं कथय ।

हौडः— भद्रे ! महाराजभोगमन्तरा किमन्यदपरमस्ति वक्तव्यम् ?

योगिः— इष्टजनवियुक्तस्य कथमेतत्संभविष्यति ?

हौडः— (हुडुकं पुनराहत्य) तपस्विनि ! इष्टजनः सन्निकृष्ट एव
भविष्यति ।

गुणः— जीवति वा मम प्रेयसी ? (इति हठात्पृच्छति)

हौडः— (किञ्चिद्बिहस्य) प्रभो ! किमर्थोऽयमावेगः ?

गुणः— (हौडकिकस्य गण्डभागे स्मितकृतं नतभागमालोक्य)
(आत्मगतम्) गण्डभागोऽस्य सरोजिन्या मुखं स्मारयति
माम् (इति तस्याऽननं पुनःपुनः पश्यति)

योगिः— भद्र! कुत्र वर्तते सा तरुणी ?

हौडः— (किञ्चिद्विहस्य) तपस्विनि ! प्रश्नोऽयं तव योगिनीत्वं
द्रढयति ।

योगिः— कुत एतत् ?

हौडः— यतस्त्वं सन्निहितामपि तां दूरवर्तिनीं गणयसि ।

योगिः— कथमेतत्सम्भवति ?

हौडः— अयि ! तस्याः स्थानमेतस्य हृदयसीमैव खलु भवति ।
(इति हसति)

गुणः— भावरूपा सा दुःखमेवोत्पादयति । सत्यरूपां तां कथय ।

हौडः— प्रभो ! सर्वे जनामि भद्रकाल्याः कटाक्षात् । तथापि
प्रच्छन्नरूपां तां न शक्नोमि प्रकटोक्तुम् ।

गुणः— प्रच्छन्नरूपतायाः कारणं किंवा स्यात् ?

हौडः— मानरक्षणमेव हेतुस्तत्र ।

योगिः— अतीतप्रयोजना हि सा प्रच्छन्नरूपता संपद्येत नाम ।
अधिगतविभवे भर्तरि तदवलम्बनस्य न किमपि प्रयोजन-
मुत्पश्यामि ।

भटः— (स्वगतम्) प्रभुसंबन्धित्वेन क्रमवादोऽयं हृदयङ्गमो
वर्तते । अन्यथा को वा विवदमानस्तिष्ठति दुर्भगेन हौडकि-
केन सह निराम् ।

हौडः— योगीश्वरि ! भर्तुः प्राभवप्राभवविचारं नैव कुर्वन्ति
साध्यः । किन्तु गुणानेवाभिमत्य सेवन्ते । पश्यतु भवती
स्त्रीणां स्वभावमधुरां चित्तवृत्तिम् । तद्यथा —

निरास्पदस्यापि जनस्य सद्गुणान्
समाद्रियन्ते स्वत एव योषितः ।
तृणञ्च सौरभ्यविशेषवन्धुरं
बहन्ति मूर्ध्ना सुभगं सुमं यथा ॥

प्रभुरयं चन्द्रमरीचिसुन्दरगुणः प्रभुताविशेषभासुरत्वेनाश्रय-
णीयश्च भवति ।

गुणः— (स्वगतम्) अस्य कण्ठनादः सरोजिन्याः स्वरयोगमनु-
भावयति ।

योगिः— हौडकिक ! तर्हि किमर्थोऽयं प्रच्छन्नसञ्चारस्तस्याः ?

हौडः— लोकापवादभीतिमनुचिन्त्य ।

योगिः— स्पष्टं वद लोकापवादभीतेः कारणं तस्याः ।

हौडः— (हुडकमाहत्य) अम्बा वक्ति सत्यमत्र ।

मर्त्यो दुराचारविगर्हितोऽपिसन्
दुर्वक्ति नारीं पतिदूरवर्तिनीम् ।
शुद्धात्मशीलाऽपि निलीयते ततो
लोकात्समुत्का प्रियसङ्गमेऽपि सा ॥

गुणः— अयि ! एतादृशः सङ्कोचभावस्तस्याः सुतरामनुचित
एव । यतोहि —

धूमोऽनलं भौमरजोऽनिलं पयो

प्राक् गथा दूषयते च शैवलः ।

दुर्धीस्तथा सच्चरितं महात्मनां
वैकल्यमीयान्नहि तत्र बुद्धिमान् ॥

हौडः— (अङ्गीकारं सूचयन्निव शिरश्चालयति । तेन शिरस्त्राण-
मस्य पार्श्वलम्बी भवति)

गुणः— (तं सरोजिनीमभिज्ञाय तस्य हस्तं गृहीत्वा शिरस्त्राण-
मपसारयति)

(सरोजिनीं ज्ञात्वा सर्वे विस्मयमभिनयन्ति)

अयि! सुन्दरि! शृणु माम् —

मृत्युलोकमधिगम्य विशुद्धै
स्त्वद्गुणैस्तमनुतोष्य सुशीले !
मां वियुक्तमभिरक्षितुमारा-
दागतासि कृपयेति च मन्ये ॥

सरोः— नाथ ! क्षमस्व मामायासकारिणीं तव ।

गुणः— भद्रे ! तवातर्कितोपनतेन संसर्गेण पुनर्भवमात्मनं मन्ये ।
(योगिनीं दर्शयन्) कां वा मन्यते भवती योगिनीमिमाम् ।

सरोः— नैव जाने भगवतीमिमाम् ।

गुणः— सुदति ! त्वदन्वेषणतत्परा भ्रमरिका ।

(सरोजिनीभ्रमरिके परस्परमालिङ्गतः)

सुधाः— सुशीले ! सुधापूर्णोऽयं त्वामभिनन्दति ।

सरोः— नमस्ते महाभागाय ।

(काचन परिचारिका प्रविशति)

परिः— महाप्रभो ! तपस्विनो बुधचन्द्रस्य दाराः पुण्यवती इवा

परिरक्षितशुद्धशीलां महाराज्ञीं सरोजिनीं भ्रमरिकां च
द्रष्टुमिच्छति । ततः स्वामी प्रमाणम् ।

गुणः— नन्वाराधनीयाः पूजार्हाः शुभेषु कालेषु । उभे अपि
गच्छताम् ।

(सरोजिनी भ्रमरिकाच परिचारिकया सह निष्क्रान्ते)
(कश्चन पत्रहस्तः पुरुष आगत्य नमस्कृत्य गुणचन्द्राय
पत्रमेकं ददाति । गुणचन्द्रोऽपि तत्पत्रं गृहीत्वा निभृतं
पठित्वा सुधापूर्णहस्ते निक्षिपति)

सुधाः— (पत्रं वाचयति) “ विदितपराक्रमादिसद्गुणाय गुण-
चन्द्रमहाराजाय सन्निहितराज्याधिनेता विजयसिंहो-
नमःशतमर्पयित्वा विज्ञापयति । गुणवता भवता मयि
सोदरस्त्रहो दर्शयितव्यः । यद्यन्यः कश्चन दुर्मतिराघयो
राष्ट्रमवस्कन्दितुमापतेत्तर्हि तदोभावप्यावां परस्परसहायेन
तं धूर्तं विजेष्यावहे इति ।

गुणः— सुधापूर्ण ! सोऽयं विजयसिंहश्चिरद्वेषी खल्वस्य राष्ट्रस्य ।

सुधापूर्णः— तव गुणसन्ततिमाकर्ण्यैवंविधः सञ्जातः ।

गुणः— सखे ! अवश्यमस्य स्नेहोऽङ्गीकार्य एव । (इति लेखमेकं
विलिख्य दूतहस्ते विसर्जं । दूतोऽपि नमस्कृत्य गतः)

परिचारिकाः— (समागत्य) प्रभो ! देव्या पुण्यवत्या खड्गस्ता-

भ्यामलंकृतां तरुणीं सरोजिनीं राज्ञीमागच्छन्तीं पश्य ।

(अलंकृता सरोजिनी तथाविधया भ्रमरिकया सह प्रविशति)

गुणः— प्रेमपूतया दृष्ट्वा सरोजिनीं पश्यति)

सुधा :— (भ्रमरिकां पश्यति)

(गुणचन्द्रस्याङ्गया उभे अपि आसनयोरुपविशतः) पुष्प-
वृष्टिः पतति)

प्रती :— (आगत्य) महाराज ! लक्ष्मीनगरान्महात्मा मणिदासः
तत्पत्नी सुव्रता धात्रीच समागताः ।

सरो :— अप्यम्बा पिता धात्रीच समागच्छन्ति ?

गुण :— नन्वयं शुभसन्ततेः समुदयः । (प्रतीहारिणं वीक्ष्य)
प्रवेशय प्रेयसीबन्धूनेतान् ।

प्रती :— तथेति निर्गतः ।

(मणिदासः सुव्रता धात्रीच प्रविशन्ति)

(गुणचन्द्रादयः सर्व उत्तिष्ठन्ति)

गुण :— महाभाग ! विनीतो गुणचन्द्रोऽभिवादयते ।

सरो :— मातापितरावभिवन्दते सरोजिनी धात्रीं च ।

मणिदास :— जातौ ! युवामुत्तीर्णक्लेशजातौ दिष्ट्या पश्यामः ।

सुव्रता :— (आनन्दप्रवहिणा चक्षुषा पश्यन्ती) सौशील्या
दुत्तीर्णा क्लेशजातात् (इति दुहितरमालिङ्गति)

धात्री :— भद्रे ! भर्तुसहितां त्वां पश्यामि ।

मणि :— कुमार ! गुणचन्द्र ! आत्मशक्त्यैव क्लेशार्णवमुत्तीर्य
भवद्गुणानुगुणं पदवीमधिरुढवानसि ।

गुण :— तत्सर्वं तथाविधमेव भवतु । भवत्सुतामुद्दिश्यतु किञ्चि-
द्वक्तव्यमस्ति । तद्यथा—

अन्यत्रैतामप्युपगतवतीं दुर्लभां चिन्तयित्वा
दैवादयः प्रकृतिललितामेत्य मोदं भजेऽहम् ।

तुमाद्देतस्थितिमनुभवन् कश्चिदेवाक वक्ष्यते॥

गुण :— सुहृदभिनन्दनं शिरोधार्यं भवति ।

मणि :— जात ! गुणचन्द्र ! किमन्यदस्ति प्रार्थनीयं भवतः ?

गुण :— महाभाग ! न किमप्यस्ति प्रार्थनीयमन्यत् । तथापी-
दमस्तु भरतवाक्यम् ।

सम्पत्तिदानं नहि मुख्यमस्ति
न भ्रान्तिदानं नच भूमिदानम् ।
दीनस्य लोकस्य सुखाप्तिहेतुः
प्रेमैकदानं नृवरेषु भूयात् ॥

इति महीधरोपाह्वयेन वेङ्कटरामशास्त्रिणा
विरचिते सरोजिनीसौरभे नाटके
नवमोऽङ्कः ।

इति श्री महीधरोपाह्वयेन विशुद्धात्मनोः श्रीचलमाम्बा-
वेङ्कटरामदीक्षितयोस्तनयेन भारद्वाजसगोत्रेण
सन्ततसारस्वतसेवापरिणतवयसा श्रीवेङ्क-
टराम शास्त्रिणा विरचितं सरोजिनी
सौरभं नाम नव्यं नाटकं
समाप्तम्

శాస్త్రములు

: ఈ గ్రంథకర్తచే రచింపబడిన ఇతర గ్రంథములు :-

శ్రీ భాషా కు వ ల యా న ం ద ము

అర్థాలంకార వివరణము

గద్యపద్యాత్మకము

పాఠ్యస్థానము :-

మహాధర వేంకటరామ

ఆంధ్ర యువతీ సంస్క